

बिहार को केन्द्र का तोहफा, 10 शहरों में बनेंगे एयरपोर्ट

पटना (एजेंसी)। बिहार में हवाई सेवाओं का विस्तार होने वाला है। केंद्र सरकार की उड़ान 5.2 योजना के तहत राज्य के 10 शहरों को हवाई मार्ग से जोड़ा जाएगा। इन शहरों में छोटे विमान उड़ान भरेंगे। इस खबर की घोषणा 10 दिसंबर 2024 को राज्यसभा में की गई। केंद्र सरकार को इन शहरों से हवाई सेवा शुरू करने के लिए बोलियां मिली हैं। इस योजना से आम लोगों को हवाई यात्रा आसान होगी। बिहार सरकार से हवाई अड्डों के विकास के लिए जमीन उपलब्ध कराने का अनुरोध किया गया है। केंद्र सरकार की महत्वाकांक्षी उड़ान 5.2 योजना बिहार के 10 शहरों के लिए नई उड़ान लेकर आएगी। इन शहरों में सुपौल का वीरपुर, भागलपुर का सुल्तानगंज, मुंगेर, मुजफ्फरपुर, चंपारण का वाल्मीकि नगर और रक्सौल, नालंदा का राजगीर,

मुजफ्फरपुर-मधुबनी का भी पूरा होगा सपना, सुपौल, भागलपुर का भी नाम



मधुबनी और सारण का छपरा शामिल हैं। यहां से छोटे विमानों का संचालन शुरू होगा, जिससे लोगों को यात्रा करने में आसानी होगी। ये जानकारी 10 दिसंबर 2024 को राज्यसभा में केंद्रीय मंत्री की ओर से दी गई। केंद्र सरकार को इन शहरों से हवाई यात्रा शुरू करने के लिए कई बोलियां मिली हैं। अब सरकार इन शहरों से हवाई सेवा शुरू करने की संभावनाएं तलाश रही है। हवाई अड्डों के विकास के लिए केंद्र सरकार ने बिहार सरकार से जमीन उपलब्ध कराने का अनुरोध किया है। बिहार सरकार की सहमति और पुष्टि मिलने के बाद आगे की प्रक्रिया शुरू होगी। इससे राज्य के विकास को भी बढ़ावा मिलेगा।

स्कूलों में पढ़ाए जाएंगे ट्रैफिक रूल, पुलिस करेगी मदद

स्कूल शिक्षा मंत्री बोले, जैसे बच्चे संस्कृति सीखते हैं वैसे ही यातायात के नियम सीख जाएंगे

भोपाल (नप्र)। प्रदेश में प्राथमिक से लेकर आठवीं कक्षा तक के स्टूडेंट्स को अलग-अलग स्तर पर यातायात के नियमों का पाठ पढ़ाया जाएगा। स्कूल शिक्षा मंत्री उदय प्रताप सिंह ने कहा है कि इसके लिए आगामी शिक्षा सत्र से पाठ्यक्रम में ऐसे प्रबंध किए जाएंगे। नई शिक्षा नीति में भी इसको लेकर प्रावधान करने को कहा गया है। इसलिए सरकार नए शिक्षा सत्र से इस पर फोकस करेगी। इसके लिए पुलिस विभाग ने भी सहमति दी है ताकि बच्चों के अवैध होने से सड़क दुर्घटनाओं को रोकने में मदद मिल सके। स्कूल शिक्षा मंत्री सिंह ने कहा कि स्कूल शिक्षा विभाग स्कूली छात्रों को यातायात के नियमों का पाठ पढ़ाने की कवायद शुरू करेगा। मंत्री उदय प्रताप सिंह ने कहा कि जैसे हम अपने बच्चों को घर में संस्कृति की बातें सिखाते हैं, उसी तरह इसके लिए काम करना होगा। उन्होंने कहा कि बड़े होने पर कोई चीज सीखने से अच्छा है बचपन से ही



छोटे-छोटे पाठ के माध्यम से बच्चों को सीख दी जाए। स्कूल शिक्षा मंत्री ने कहा कि बाल मन को समय रहते ही अगर कोई बात सिखाई जाए तो बेहतर तरीके से और आसानी से समझ आती है। यातायात के नियमों का पालन कैसे होता है और कैसे नियमों का उल्लंघन होता है। यह सभी बातें बच्चों को सिखाना एक अच्छी पहल है। नई शिक्षा नीति भी यही कहती है।

पुलिस विभाग करेगा स्कूल शिक्षा विभाग का सहयोग

प्रदेश के 5वीं से 12वीं तक के करीब 90 लाख छात्र-छात्राओं को ट्रैफिक नियमों की शिक्षा दी जाएगी। इस योजना का संचालन पुलिस प्रशिक्षण एवं अनुसंधान संस्थान (पीटीआरआई) द्वारा किया जाएगा। योजना का उद्देश्य बच्चों को सड़क सुरक्षा के प्रति जागरूक करना और उनकी भागीदारी के जरिए समाज में ट्रैफिक नियमों के पालन को बढ़ावा देना है। इस योजना को स्कूल शिक्षा विभाग से स्वीकृत मिल गई है। पीटीआरआई और स्कूल शिक्षा विभाग मिलकर इसे सुचारु रूप से लागू करेंगे।

अब 14 दिसंबर को दिल्ली कूच करेंगे 101 किसान

चंडीगढ़ (एजेंसी)। शंभू बॉर्डर पर प्रदर्शन कर रहे किसानों ने 14 दिसंबर को दिल्ली कूच करने का फैसला लिया है। किसान नेता सरवन सिंह पंडेर ने मंगलवार को प्रेस कॉन्फ्रेंस में यह घोषणा की।

किसानों का प्रदर्शन 303 दिनों से जारी है और उनका आमरण अनशन 15वें दिन में पहुंच गया है। किसान अपनी मांगों को लेकर सरकार से बातचीत करना चाहते हैं, लेकिन अभी तक सरकार की ओर से कोई संपर्क नहीं हुआ है। किसान नेता सरवन सिंह पंडेर ने बताया कि 14 दिसंबर को 101 किसानों का जत्था दिल्ली कूच करेगा। उन्होंने कहा कि अब हम लोग 14 दिसंबर को दिल्ली की ओर मार्च करेंगे। हमारे प्रदर्शन को 303 दिन पूरे हो चुके हैं और किसानों का आमरण अनशन भी 15वें दिन पर पहुंच गया है। हमने हमेशा बातचीत का



शंभू बॉर्डर से रवाना होगा 101 किसानों का जत्था, सरवन सिंह पंडेर का ऐलान

में मदद करें। उन्होंने कहा कि कल (बुधवार) हम किसान आंदोलन की सफलता के लिए प्रार्थना करेंगे। बताया कि यह प्रदर्शन किसानों के हितों से जुड़े मुद्दों को लेकर किया जा रहा है। किसान लंबे समय से अपनी मांगों को लेकर सरकार से बातचीत चाहते हैं।

आईएनएस तुशिल से नेवी की बढ़ गई समुद्री ताकत

ब्रह्मोस सुपरसोनिक क्रूज और हाई रेंज मिसाइलों से है लैस

मॉस्को (एजेंसी)। आधुनिक मल्टी-रोल स्टील्थ-गाइडेड मिसाइल फ्रिगेट 'आईएनएस तुशिल' को सोमवार को भारतीय नौसेना में शामिल किया गया। न्यूज एजेंसी के मुताबिक यह युद्धपोत रूस के तटीय शहर कैलिनिनग्राद में रक्षा मंत्री राजनाथ सिंह,



एडमिरल दिनेश त्रिपाठी की मौजूदगी में भारत को डिलीवर किया गया। आईएनएस तुशिल कई उन्नत हथियारों से लैस है। इनमें ब्रह्मोस सुपरसोनिक क्रूज मिसाइल, सलह से हवा में मार करने वाली हाई रेंज मिसाइल और एंटी एयर क्राफ्ट गन शामिल हैं। इसके अलावा इस युद्धपोत में कंट्रोल्ड क्लोज-रेंज रैपिड फायर गन सिस्टम, सबमरीन का खाल्ता करने वाले टॉरपीडो भी हैं।

लालू यादव फिर सियासत के बड़का 'खिलाड़ी' निकले

ममता दीदी के 'कचे पर बंदूक' रखकर चला दी कांग्रेस पर 'गोली'

कोलकाता (एजेंसी)। पश्चिम बंगाल की सीएम ममता बनर्जी ने इंडिया ब्लॉक के नेतृत्व करने की इच्छा जगजाहिर की और उनके समर्थन में गठबंधन के दिग्गज नेता सामने आ गए। पहले अखिलेश की पार्टी के नेताओं ने ममता दीदी के दावे का समर्थन किया। फिर शरद पवार ने टीएमसी सुप्रीमो को गठबंधन के नेता बनने के काबिल बताया। अब आरजेडी के संस्थापक लालू यादव ने समर्थन देकर कांग्रेस को बड़ा झटका दिया है। पत्रकारों से बातचीत में लालू यादव ने कहा कि ममता बनर्जी को इंडिया गठबंधन का नेतृत्व दे देना चाहिए। जब उन्हें बताया गया कि इस पर कांग्रेस को आपत्ति है तो उन्होंने कहा कि उनके कहने से कुछ नहीं होगा। अपने एक दांव से लालू यादव ने साबित कर दिया कि वह अभी भी सियासत के खेल के बड़का यानी बड़े खिलाड़ी हैं। ममता दीदी को नेता बतकर उन्होंने दूर की चाल चल दी है। इंडिया गठबंधन में कांग्रेस खुद को



करती रही। लोकसभा चुनाव में 99 सीटें जीतने के बाद कांग्रेस का दावा भी मजबूत हुआ। इसके बाद राज्यों के विधानसभा चुनाव में कांग्रेस ने सहयोगी दलों की डिमांड की अनदेखी

रखा। झारखंड में भी पार्टी ने झारखंड मुक्ति मोर्चा और आरजेडी से तगड़ा मोलभाव किया। आरजेडी को छह सीटों से संतोष करना पड़ा। महाराष्ट्र में भी सीटों के बंटवारे के दौरान

कांग्रेस पर प्रेशर पॉलिटिक्स करने के आरोप लगे। वहां उद्धव ठाकरे ने सीएम फेस घोंपित करने की मांग की थी, जिसे कांग्रेस ने खारिज कर दिया था। लालू यादव ऐसी स्थिति आने से पहले कांग्रेस के नेतृत्व को खारिज कर दांव चल दिया। बिहार में आगले साल विधानसभा चुनाव होने वाले हैं और लालू यादव 2020 का चुनाव भूले नहीं हैं। आरजेडी इंडिया गठबंधन का सबसे बड़ा दल है। माकपा, भाकपा, माले और कांग्रेस उसके पुराने सहयोगी हैं। पिछले विधानसभा चुनाव में कांग्रेस ने 70 सीटों प्रत्याशी उतारे थे। राष्ट्रीय जनता दल 144 सीटों पर लड़ा था। आरजेडी 75 सीटों पर जीत गई, जबकि कांग्रेस के सिर्फ 19 विधायक ही जीत पाए थे। माले, सीपीआई, सीपीएम ने मिलकर कुल 16 सीटें जीतीं। कांग्रेस की बुरी हार के कारण महागठबंधन सरकार बनाने से चूक गया।

‘गीता जयंती’ पर बनेगा गिनीज वर्ल्ड रिकॉर्ड: मुख्यमंत्री डॉ. यादव

5 हजार से अधिक आचार्य करेंगे ‘कर्म योग’ का सस्वर पाठ

भोपाल (नप्र)। मुख्यमंत्री डॉ. मोहन यादव ने कहा है कि भगवान श्रीकृष्ण ने जन्म से लेकर मृत्यु तक अपनी लीलाओं और आदर्शों के माध्यम से समूचे समाज को प्रेरणा दी है। भगवान श्रीकृष्ण के जीवन और पवित्र धर्मग्रंथ 'गीता' की शिक्षा से प्रदेशवासियों के जीवन को आलोकित करने और सनातन संस्कृति से जोड़ने के लिए गीता जयंती पर बड़े स्तर पर गीता पाठ किया जा रहा है।

मुख्यमंत्री डॉ. यादव ने कहा कि भगवान श्रीराम और श्रीकृष्ण के आशीर्वाद से धन्य भूमि मध्यप्रदेश में गीता जयंती के पावन पर्व के अवसर पर 'गीता पाठ का गिनीज विश्व रिकॉर्ड' बनाए जाने का अनुष्ठान पावन प्रयास किया जा रहा है। अंतर्राष्ट्रीय गीता महोत्सव अंतर्गत 11 दिसंबर को लाल पेंड ग्राउंड में सुबह 10 बजे राज्य स्तरीय कार्यक्रम में पहली बार 5 हजार से अधिक आचार्यों द्वारा गीता के तृतीय अध्याय 'कर्म योग' का सस्वर पाठ कर विश्व रिकॉर्ड में दर्ज करने की दायेदारी जताएंगे। राज्य स्तरीय कार्यक्रम के दौरान श्रीमद्भगवद पुराण और गौ एवं गोपाल चित्र प्रदर्शनी का संयोजन किया जायेगा। साथ ही साधो बैंड मुंबई के द्वारा भक्तिमय गीतों की सुरमई प्रस्तुति दी जाएगी। विशेष रूप से मध्यप्रदेश में आ रहे पर्यटकों और आगंतुकों को गीता की महिमा से अवगत करने के लिए प्रदेश के हॉटलों में श्रीमद्भगवद्गीता, वाल्मीकि रामायण और रामचरित मानस की एक-एक प्रति रखने की पहल भी की जाएगी। उल्लेखनीय है कि मार्गशीर्ष माह के शुक्ल पक्ष की दशमी तिथि के अगले दिन गीता जयंती का पर्व मनाया जाता है। इस तिथि पर मोक्षदा एकादशी व्रत भी किया जाता है। पंचांग के अनुसार 11 दिसंबर को गीता जयंती है। भगवान श्रीकृष्ण द्वारा 5 हजार वर्ष पहले कौरव-पांडवों के युद्ध के बीच अर्जुन को कर्मवाद की शिक्षा प्रदान करने से धर्मग्रंथ 'गीता' की रचना हुई।

मुख्यमंत्री लाड़ली बहना योजना

आज दसवीं किश्त के मिलेंगे रुपये 1572.75 करोड़

भोपाल (नप्र)। 'मुख्यमंत्री लाड़ली बहना' योजना ने हितग्राही महिलाओं का सामाजिक-आर्थिक दुष्क्रोण बदला है। समय पर खातों में पैसे आने से सभी प्रकार की आर्थिक गतिविधियों का प्रबंधन करना भी लाड़ली बहनों के लिए आसान हो गया है। 'मुख्यमंत्री जन कल्याण अभियान' के शुभारंभ में 11 दिसम्बर को योजना के 1.29 करोड़ हितग्राही बहनों को 10वीं किश्त के रुपये 1572.75 करोड़ रुपये खातों में भेजे जायेंगे।

यूपी के हाथरस में भीषण हादसा, 7 लोगों की मौत

मैजिक और कटेनर की आमने-सामने हुई भिड़ंत, 11 लोग घायल

हाथरस (एजेंसी)। हाथरस में मैजिक सवारी गाड़ी और कटेनर की आमने सामने की जबरदस्त भिड़ंत में 7 लोगों की मौत हो गई। मैजिक गाड़ी में करीब 20 लोग सवार बताए जा रहे हैं। सभी मरने वाले मैजिक के सवार बताए जाते हैं। मृतकों की संख्या बढ़ सकती है। मुख्यमंत्री योगी आदित्यनाथ ने जनपद हाथरस में मथुरा-कासगंज हाईवे पर हुए सड़क हादसे का संज्ञान लिया। मुख्यमंत्री ने मृतकों के शोक संतप्त परिजनों के प्रति संवेदना व्यक्त की है। हादसे की सूचना पर पहुंची पुलिस ने घायलों एम्बुलेंस उपचार के लिए जिला अस्पताल भिजवाया है। मृतकों के शव पोस्टमॉर्टम के लिए भेज दिए गए हैं। यह हादसा मथुरा-

कासगंज हाईवे पर हुआ। कोतवाली हाथरस जंक्शन क्षेत्र गांव जैतपुर के पास की घटना है। घटना के बाद सड़क पर जाम लग गया। पूरा मामला



कोतवाली हाथरस जंक्शन क्षेत्र के मथुरा कासगंज मार्ग का है जहां गांव जैतपुर के पास एक सवारी से भारी मैजिक गाड़ी और कटेनर की आमने-सामने की भीषण भिड़ंत हो गई। इस भीषण

गरीब वोटर के घर पार्टी सहयोगियों को भी तवज्जो

● दिल्ली विधानसभा चुनाव के लिए

बीजेपी की बड़ी तैयारी ● घर-घर पार्टी देगी दस्तक, एससी वोटर्स पर खास फोकस

नई दिल्ली (एजेंसी)। दिल्ली विधानसभा चुनाव से पहले भारतीय जनता पार्टी ने आम आदमी पार्टी सरकार को चुनौती देने के लिए बड़ा जनसंपर्क अभियान शुरू किया है। इस अभियान का खास फोकस अनुसूचित जाति (एससी) के लिए आरक्षित 12 सीटों और झुग्गी-झोपड़ी वाले इलाकों पर है। पार्टी कार्यकर्ता झुग्गी-झोपड़ियों में घर-घर जाकर संपर्क करेंगे। 2020 में एएपी ने एससी के लिए आरक्षित सभी 12 सीटें जीती थीं और इन इलाकों में उसकी पकड़ मजबूत मानी जाती है। बीजेपी अब एएपी के इस गढ़ में सेंध लगाना चाहती है। इसलिए यह व्यापक जनसंपर्क कार्यक्रम शुरू किया गया है। बीजेपी के नेता इन इलाकों में खुब दौरा करेंगे और वोटर्स को समझाने की कोशिश करेंगे कि आम आदमी पार्टी सरकार ने वादे पूरे नहीं करके उनके साथ धोखा किया है। जनसंपर्क अभियान का पहला चरण इस हफ्ते के आखिर तक पूरा होने का प्लान है।



इंदौर में दर्जा प्राप्त मंत्री के भतीजे का जुलूस निकाला

महाजन के पोते से मारपीट के आरोपियों ने लगाई उठक-बैठक , आज सीएम से मिलेंगे

इंदौर (नप्र)। इंदौर में सुमित्रा महाजन के बेटे के शोरूम में तोड़फोड़ करने और उनके पोते सिद्धार्थ महाजन से मारपीट करने वालों का मंगलवार को पुलिस ने जुलूस निकाला। मामले का मुख्य आरोपी दर्जा प्राप्त मंत्री प्रताप करोसिया का भतीजा सौरभ करोसिया व अन्य साथियों को पुलिस मिलिंद महाजन के नेमावर रोड़ स्थित शोरूम पर ले गई। वहां उनसे उठक-बैठक लगावा कर माफी भी मांगवाई। पुलिस अब पकड़े गए चारों आरोपियों का इनके गृह क्षेत्र राज मोहल्ला ले जाकर जुलूस निकालेगी। मामले का एक आरोपी अब भी फरार है। पुलिस से मिली जानकारी के अनुसार एक आरोपी की तबीयत ठीक नहीं होने से वह अस्पताल में भर्ती है। पुलिस मंगलवार को चार आरोपियों को लेकर ताई के बेटे मिलिंद महाजन के नेमावर रोड स्थित शोरूम पर लेकर पहुंची थी। इस पूरे घटनाक्रम को लेकर भाजपा नेता और ताई समर्थक सोमवार को पुलिस कमिश्नर से मिले थे। आरोपियों पर कड़ी से कड़ी कार्रवाई करते हुए उनका जुलूस निकालने की मांग की थी। इस मामले में मंत्री कैलाश विजयवर्गीय ने भी पुलिस कमिश्नर से बात की थी। वहीं ताई



समर्थक इस पूरे मामले को लेकर मंगलवार को मुख्यमंत्री से भी मिलने वाले थे, लेकिन अब बुधवार को सीएम डॉ. मोहन यादव से मिलेंगे। इंदौर पुलिस कमिश्नर ने कहा कि, 6 में से 5 आरोपियों को पकड़ लिया गया है। इनमें से किसी की भी आपराधिक रिकॉर्ड पाया जाता है तो उसके अनुसार भी कार्रवाई की जाएगी। इस मामले में एसआईटी भी बनाइ गई है। एक आरोपी अभी फरार है। उसे भी जल्द पकड़ लेंगे। नेमावर रोड पर ताई के बेटे मिलिंद महाजन का मिड्डेक्स ऑटोमोबाइल शोरूम है। यहां पर सर्विस सेंटर भी है। यहां पर बीजेपी नेता प्रताप करोसिया के भतीजे सौरभ करोसिया ने अपनी गाड़ी सर्विस के लिए दी थी। शुक्रवार शाम को इसे लेने के लिए

आया। लेकिन मैनेजर भूषण दीक्षित से बिना राशि दिए ही गाड़ी ले जाने की जिद करने लगा। मैनेजर ने रोका तो गालियां दी और कहा कि किसके बाप में हिम्मत है जो रोके ले। सौरभ के साथ सात-आठ अन्य लोग भी थे। मैनेजर भूषण के मना करने पर उसे जमकर पीटा और पत्थर उठाकर शोरूम में बने चैंबर पर दे मारे, कुर्सियां फेंक दी। पोते सिद्धार्थ महाजन के साथ भी हाथापाई की गई। इसके बाद सभी गाड़ी लेकर निकलने लगे। गाई गणेश दुबे ने रोकने की कोशिश की तो उस पर गाड़ी चढ़ाने लगे। मैनेजर एफआईआर के लिए पहुंचे तो टीआई नीरज मेढा ने टालमटोल की। बात उच्च स्तर पर पहुंची तब जाकर सौरभ पर केस दर्ज किया गया।

इंदौर के युगपुरुष धाम आश्रम में बच्चे की मौत

6 साल से बीमारी के कारण बिस्तर पर था ; फिट्स का चल रहा था इलाज

इंदौर (नप्र)। इंदौर के युग पुरुष आश्रम में मंगलवार को एक 11 वर्षीय दिव्यांग बालक की मौत हो गई। वह करीब छह साल से आश्रम में ही था और बीमार रहने के कारण बिस्तर पर ही था। कई दिनों से उसका फिट्स का इलाज चल रहा था। आश्रम संचालिका अनिता शर्मा ने बताया कि उसे 2019 में प्रवेश दिया गया था। मंगलवार सुबह फिट्स आने से उसकी हालत और बिगड़ी। उसे हॉस्पिटल ले जाया गया जहां मृत घोषित किया गया। इसकी सूचना बाल कल्याण समिति को दे दी गई है।

पिछले माह हुई थी बच्ची की मौत- इसके पूर्व पिछले माह आश्रम में एक 11 साल की बच्ची की मौत हो गई। वह मानसिक रूप से बीमार थी। उसे मिर्गी भी की बीमारी थी। बालिका होशंगाबाद के रहने वाली थी। दो साल पहले बाल कल्याण समिति द्वारा युग पुरुष धाम में लाया गया था।

फ्रूट विक्रेता महिला का बैग ले भागे बाइक सवार

फल की दुकान पर रेट पूछने के बहाने पहुंचे, मौका पाकर ले भागे रुपए और मोबाइल

इंदौर (नप्र)। इंदौर के तिलक नगर में एक महिला का बैग बाइक सवार दो युवक छीनकर फरार हो गए। महिला ने उन्हें पकड़ने के लिए शोर मचाया। लेकिन बदमाश हाथ नहीं आए। पुलिस ने आरोपियों की तलाश शुरू की है। आसपास के फुटेज निकाले जा रहे हैं। तिलक नगर पुलिस ने गीता अपार्टमेंट निवासी अतमोल अग्रवाल की शिकायत पर अज्ञात बाइक सवार बदमाशों के खिलाफ केस दर्ज किया है। बताया कि वह तिलक नगर सीतला माता मंदिर के यहां पर फ्रूट की दुकान लगाती है। उनकी दुकान पर बाइक से सोमवार को दो लड़के आए। उन्होंने फ्रूट का भाव पूछा। इसके बाद वहां से सफेद रंग का बैग उठाकर ले गए। इस दौरान आरोपियों को पकड़ने के लिए आवाज लगाई। बैग के अंदर 4 हजार रुपए और मोबाइल रखा था। पीड़िता ने बाद में अपने पति को बताया। इसके बाद बहन को लेकर थाने पहुंची।

इंदौर में हॉस्टल स्टूडेंट्स ने अर्धनग्न होकर डांस किया

छेड़छाड़ और अश्लीलता की शिकायत ; 3 छात्रों पर मामला दर्ज

इंदौर (नप्र)। इंदौर में विजय नगर पुलिस ने निजी होस्टल में रहने वाले तीन स्टूडेंट के खिलाफ छेड़छाड़ और अश्लीलता के मामले में केस दर्ज किया है। महिला का आरोप है कि आरोपी लड़के आए दिन हॉस्टल में शोर मचाते हैं। कुछ दिन पहले उन्होंने हॉस्टल के रूम से बाहर आकर अश्लील हरकत की। आधे कपड़े उतारे और डांस करने लगे। इसके बाद सोमवार को फिर से वही हरकत की। महिला के मुताबिक आरोपी आए दिन अश्लील हरकतें करते हैं। इसे लेकर थाने में शिकायत की गई है। विजय नगर पुलिस ने स्कीम नंबर 74 में रहने वाली 31 साल की एक महिला की शिकायत पर पर लक्षी बाँयज हॉस्टल के तीन लड़कों के खिलाफ छेड़छाड़ और अश्लीलता के मामले में केस दर्ज किया है। पीड़िता ने बताया कि 12 नवंबर को वह घर पर अकेली थी। आरोपी होस्टल के रूम से बाहर आए और अर्धनग्न हालत में डांस किया। जब उन्हें रोका तो आरोपियों ने विवाद किया और धमकी दी। डर के चलते यह बात किसी को नहीं बताई। इसके बाद सोमवार को फिर से तीनों लड़कों ने इसी तरह की हरकत की। विरोध किया तो फिर आरोपियों ने विवाद किया। तब आसपास के लोग भी इकट्ठा हो गए। पति को कॉल कर पूरे मामले की जानकारी दी। बाद में थाने आकर बाँयज हॉस्टल के तीनों लड़कों पर केस दर्ज कराया। पुलिस के मुताबिक अभी आरोपियों की गिरफ्तारी नहीं हुई है।

रेप केस के आरोपी डिप्टी कलेक्टर को अग्रिम जमानत

इंदौर (नप्र)। रेप के आरोप से घिरे डिप्टी कलेक्टर राजेश सोरते को हाईकोर्ट ने अग्रिम जमानत दे दी है। उन पर एक महिला को शादी का झांसा देकर संबंध बनाने का आरोप है। इस मामले में पीड़ित महिला ने अक्टूबर में पंचोर थाने में अपने साथ दुष्कर्म होने की शिकायत की थी। शिकायत में बताया था कि घटना 2022 की है। तब राजेश सोरते तहसीलदार थे। उसे पति की मौत के बाद अनुकंपा नियुक्ति मिली थी। वह सोरते के अधीन काम करती थी। वे कई बार अपने घर पर भी काम के सिलसिले में बुलाते थे और मुझे शादी का वादा भी करने लगे। फिर शादी का झांसा देकर शारीरिक संबंध बनाए।

कांग्रेस की पार्षद-पति को पीटा

रेस्टोरेंट में खाना खाने गए थे, पास की टेबल पर बैठी युवती- युवकों से हुआ था विवाद

इंदौर (नप्र)। इंदौर के विजय नगर में सोमवार रात वार्ड 46 से कांग्रेस की पार्षद और उनके पति के साथ मारपीट हो गई। दोनों रेस्टोरेंट में खाना खाने गए थे। इस दौरान नजदीक की टेबल पर बैठे तीन युवक और युवती ने उनके साथ मारपीट की। बाद में वह थाने पहुंची और आरोपियों पर केस दर्ज कराया। विजय नगर पुलिस से मिली जानकारी के मुताबिक घटना स्कीम नंबर 54 के गुरु कृपा रेस्टोरेंट की है। यहां पर शैफाली शेफू वर्मा पति आकाश वर्मा निवासी सोमनाथ की चाल अपने पति, भाई और बेटी के साथ रात में करीब 11 बजे खाना खाने पहुंची थी। नजदीक की टेबल पर तीन लड़के और एक लड़की बैठे थे। चारों मोबाइल पर किसी से अपशब्दों का उपयोग कर बात कर रहे थे।युवक-युवतियों ने काफी देर तक पार्षद और उनके पति से विवाद भी किया। तस्वीरों में पार्षद शेफू वर्मा भी नजर आ रही हैं।इस शेफू वर्मा और उनके पति आकाश ने चारों की अपशब्दों के इस्तेमाल पर टोका और कहा कि यहां पर इस तरह की भाषा का उपयोग ना करें। इस बात पर वह नाराज हो गए और उन्होंने महिला पार्षद और उनके पति को अपशब्द कहना शुरू कर दिए।



उन्होंने अपना परिचय दिया तो आरोपी कहने लगे कि वह बीजेपी के लोग हैं। इसके बाद चारों ने पार्षद और उनके पति के साथ मारपीट कर दी। होटल स्टाफ ने बीच-बचाव किया। होटल में भीड़ होने के चलते आरोपी वहां से जान से मारने की धमकी देकर चले गए। आरोपी रेस्टोरेंट के बाहर बाइक छोड़कर गए हैं। पुलिस बाइक थाने ले गई है। रात में महिला पार्षद अपने पति के साथ थाने पहुंची और केस दर्ज कराया। पुलिस मामले में आरोपियों की पहचान में जुटी है। इस मामले में पार्षद के पति आकाश वर्मा ने कहा, रात में पत्नी शेफू और बच्चों के साथ खाना खा रहे थे। पास की टेबल पर बैठे युवक-युवती अपशब्दों का प्रयोग कर रहे थे।

उन्हें मना किया तो आरोपियों ने मुझ से हाथा पाई की। इसके बाद होटल का स्टाफ आया और उन्हें अलग किया। करीब 10 मिनट बाद वह यहां से चले गए। बाद में पुलिस को जानकारी दी। थाने में जाकर केस दर्ज कराया है। पार्षद और उनके पति का एक वीडियो सोशल मीडिया पर भी सामने आया है। जिसमें दंपती युवक और युवती से बहस करते नजर आ रहे हैं। इसमें युवक आरोप लगा रहा है कि उस पर पार्षद पति आकाश ने हाथ उठाया। वहीं महिला पार्षद अपशब्द कहने की बात कर रही है। विजय नगर पुलिस के मुताबिक जिन युवक-युवती पर पार्षद ने केस दर्ज कराया है, वह थाने पर अपनी शिकायत लेकर नहीं आए हैं।

इंदौर में सर्द हवाओं के साथ बढ़ी ठिठुरन

सीजन में पहली बार सबसे ठंडा रहा दिन, तापमान 5 डिग्री लुढ़ककर 22 डिग्री पर

इंदौर (नप्र)। इंदौर सोमवार से ही सर्द हवाओं की चपेट में था मंगलवार को भी यह स्थिति थी। सोमवार को दिन का तापमान 5 डिग्री लुढ़ककर 22.9 (-6) डिग्री सेल्सियस रिकॉर्ड किया गया। रात का पारा भी 3 डिग्री लुढ़ककर



8.7 (-4) डिग्री पर आ गया। इस सीजन का यह दिन और रात सबसे ठण्डे रहे। मंगलवार सुबह से भी ठण्डी हवाएं और ठिठुरन है। मौसम भूतानिक अजय कुमार शुक्ला के मुताबिक आज अगर दिन का तापमान सामान्य से 4.5 डिग्री कम रिकॉर्ड होता है तो कोल्ड डे की स्थिति बन सकती है। हालांकि, मौसम वैज्ञानिकों ने एक-दो दिनों में ठंड बढ़ने के आसार पहले ही जता दिए थे लेकिन इंदौर में सोमवार सुबह से ही मौसम का मिजाज बदल गया था। तेज हवाओं के कारण लोगों ने ऊनी वस्त्रों के साथ सर्दी से बचने के लिए टोपी, हेलमेट आदि का उपयोग शुरू कर दिया।

वाहन चोरों की गैंग धराई

दवा बाजार और भीड़भाड़ वाले इलाके को बनाते थे निशाना

इंदौर (नप्र)। इंदौर की संयोगितागंज पुलिस ने वाहन चोरों की गैंग पकड़ी है। आरोपी दवा बाजार और आसपास से वाहन चुराते थे। पुलिस को सूचना मिली थी कि बदमाश पाकिंग में खड़े वाहनों के ताले तोड़कर उसे ले जाते हैं। सूचना पर पुलिस ने घेराबंदी कर चार आरोपियों को पकड़ा है। बदमाशों के पास से चोरी की करीब 15 गाड़ियां बरामद हुई हैं।



एसीपी तुषार सिंह की टीम ने संयोगितागंज में चार वाहन चोरों को पकड़ा है। जानकारी के मुताबिक इस मामले में दीपक पुत्र राजा चौहान और उसके साथी

मोहित व अन्य दो साथियों को पुलिस के जवानों ने हिरासत में लिया है। बताया जाता है कि आसपास के बाजारों से आरोपी गाड़ी चुराते थे।

एआईसीटीएसएल बोर्ड बैठक

कोर्ट में जल्द रखेंगे बीआरटीएस हटाने का प्रस्ताव, पूरे शहर में चलेंगी डबल डेकर बसें

इंदौर (नप्र)। बीआरटीएस हटाने की मुख्यमंत्री की घोषणा के बाद एआईसीटीएसएल इसे हटाने संबंधी प्रस्ताव जल्द ही कोर्ट में रखेगा। सोमवार को महापौर पुण्यमित्र भार्गव की अध्यक्षता में अटल इंदौर सिटी ट्रांसपोर्ट सर्विसेस लिमिटेड (एआईसीटीएसएल) बोर्ड की बैठक में यह फैसला किया गया। एक अहम फैसला डबल डेकर बस को लेकर भी हुआ। तय हुआ कि शहर में 13 प्रमुख रूट पर डबल डेकर बसें चलाई जाएंगी। एमजी रोड को छोड़कर बसें पूरे शहर को कवर करेंगी। वहीं यात्रियों की सुविधा के लिए शहर में 200 आधुनिक सिटी बस स्टॉप बनाए जाएंगे। बैठक में संभागायुक्त दीपक सिंह, कलेक्टर आशीष सिंह, निगमायुक्त शिवम वर्मा भी मौजूद थे।

- सिटी बस में छात्रों पर किराए का भार नहीं बढ़ेगा
- सिटी बसों के अंदर विज्ञापन नहीं लगाए जाएंगे।
- 200 आधुनिक बस स्टॉप में पब्लिक इन्फॉर्मेशन सिस्टम, पब्लिक अनाउंसमेंट सिस्टम, रूट मैप, सीसीटीवी कैमरे रहेंगे। निर्माण अगले माह से पीपीपी मॉड पर होगा।



- 2 करोड़ प्रति बस की लागत से 3 डबल डेकर, एक हॉप-ऑन हॉप-ऑफ बस खरीदेंगे।
- एआई बेस्ड तरीके से बसों में सेफ्टी होगी।
- आईआईटी इंदौर के विद्यार्थियों ने बसों के लिए डिपोजीट मैनेजमेंट सिस्टम के तहत अत्यंत न्यूनतम दर में बस डिपोजी के लिए बस वांशर प्रोटोटाइप तैयार किया है। इसका ट्रायल

निरंजनपुर बस डिपोजी पर होगा।

- आई बसों में जल्द ही यूपीआई के माध्यम से भी यात्री टिकट ले पाएंगे।
- सरवटे बस स्टैंड के लिए पीपीपी मॉडल पर एलईडी स्क्रीन, सीसीटीवी, कैटैन के लिए निविदाओं की स्वीकृति दी गई।
- लोक परिवहन सेवाओं का संचालन आईएसबीटी नायता मुंडला से करने संबंधी प्रस्ताव पर चर्चा हुई। कोर्ट

इंडिगो की कोलकाता के लिए दूसरी डायरेक्ट फ्लाइट शुरु

इंदौर से सुबह 10 बजे उड़ान भरेगी, एयर इंडिया की 15 दिसंबर से शुरू होगी

इंदौर (नप्र)। इंदौर एयरपोर्ट पर आज (मंगलवार, 10 दिसंबर) से एक और नई उड़ान शुरू हो गई। यह इंदौर से कोलकाता के लिए इंडिगो की दूसरी सीधी फ्लाइट है। यह फ्लाइट सुबह इंदौर से कोलकाता के लिए उड़ान भरेगी। पहले से जारी फ्लाइट इंदौर से रात में कोलकाता के लिए रवाना होती है। 15 दिसंबर से इंदौर से कोलकाता के लिए एयर इंडिया एक्सप्रेस भी नई फ्लाइट शुरू करने जा रहा है। फ्लाइट सुबह 6.55 बजे कोलकाता से रवाना होगा सुबह 9.20 बजे इंदौर पहुंचेगी। वापसी में इंदौर से सुबह 10 बजे कोलकाता के लिए रवाना होगी। बता दें कि इंडिगो एयरलाइंस वर्तमान में इंदौर एयरपोर्ट से दिल्ली, मुंबई, कोलकाता, बेंगलुरु, जम्मू, गांवा सहित अन्य कई शहरों के लिए सीधी फ्लाइट का संचालन कर रही है।

यात्रियों को ये होगा फायदा- इंदौर के यात्रियों को कोलकाता के लिए अब तक सिर्फ एक फ्लाइट की सुविधा मिल रही थी। आज और 15



दिसंबर से शुरू हो रही उड़ान के बाद तीन उड़ानें हो जाएंगी। अब उड़ानों की संख्या अधिक हो जाने के बाद यात्रियों के पास कोलकाता के लिए अतिरिक्त विकल्प उपलब्ध होगा। इससे किराए में भी कमी आएगी।

अभी रात में है एक फ्लाइट- वर्तमान में इंडिगो कंपनी रात में एक उड़ान का संचालन इंदौर-कोलकाता के बीच कर रही है। यह कोलकाता से शाम 5.30 बजे रवाना होगा रात 7.55 बजे इंदौर पहुंचेगी। वापसी में इंदौर से रात 8.25 बजे कोलकाता के लिए रवाना होती है। ट्रेवल एजेंट एसोसिएशन ऑफ इंडिया के पूर्व प्रदेश अध्यक्ष टीके जोश ने बताया- सुबह की उड़ान शुरू होने से कनेक्टिंग फ्लाइट पकड़ने वाले यात्रियों का फायदा होगा।

बच्चों की सुरक्षा के लिए हाईकोर्ट के निर्देश का पालन करे स्कूल संचालक

शैक्षणिक संस्थान बसों के संचालन में हाई कोर्ट के आदेश का पालन करें



किए हैं। कोर्ट ने एकट में संशोधन की भी बात कही है। इस पर सरकार स्तर पर विचार जारी है। वर्तमान में स्कूल बसों का संचालन आदेश में तय दिशा निर्देशों के तहत ही किया जाएगा। बसों में लाइसेंस धारक ड्राइवर व कंडक्टर अनिवार्य हैं। उनकी जानकारी संचालकों को रखना होगी।

बसों में स्पीड गवर्नर, कैमरे व जीपीएस सिस्टम अनिवार्य- स्कूल बसों का रंग पीला रखें, 'स्कूल बस' या 'ऑन स्कूल ड्यूटी' लिखा होना चाहिए। स्कूल के वाहन प्रभारी का नाम, पता और टेलीफोन, मोबाइल नंबर की पड़िका लगी हो। खिड़कियों पर सुरक्षित लिख लगी होना चाहिए। कांच पर फिक्स नहीं लगाए। आपातकालीन गेट अनिवार्य रूप से होना चाहिए। बस का फिटनेस प्रमाण पत्र, बीमा और जरूरी अनुमतियां होनी चाहिए। हर संस्थान एक शिक्षक की नियुक्ति करें जो अंतिम स्टॉपेज तक बच्चों के साथ जाए। ड्राइवर-कंडक्टर की नियमित चिकित्सा जांच करवाएं। उनकी गतिविधियों पर निगरानी भी रखें।

दुकान से कपड़े और पैसे चुरा ले गए

दुपट्टे से फिंगर प्रिंट भी मिटाए, फुटेज में दिखा बदमाश

इंदौर (नप्र)। चंदन नगर थाना क्षेत्र स्थित थार नाके के पास एक दुकान में चोरी की वारदात हो गई। घटना के वक दुकान के कर्मचारी भोजन करने गए थे, तभी एक बदमाश घुसा और कपड़े व पैसे लेकर भाग गया। आरोपी ने पुलिस से बचने के लिए फिंगर प्रिंट भी मिटा दिए। उसका फुटेज सामने आया है। वहीं रामचंद्र नगर पोश कॉलोनी में भी बिना नंबर की बाइक पर सवार तीन बदमाशों ने एक साइकिल चुराने का प्रयास किया। रहवासियों ने थाने पर इसके फुटेज सौंपे हैं। हालांकि पुलिस ने इस मामले में कोई केस दर्ज नहीं किया है।

कर्मचारी पहुंचे तो ताला टूटा था- चंदन नगर थाने पर पहुंचे व्यापारी नवेद कुरैशी ने जानकारी दी है, लेकिन पुलिस ने कोई सुध नहीं ली है। नवेद ने बताया

कि उसकी नाके वाले रोड पर कपड़े की दुकान है। कुरैशी ने बताया कि मेरी दुकान पर काम करने वाले दो युवक रात में यहीं रुकते हैं। भोजन करके वे रविवार रात करीब 12.20 बजे दुकान आए। उन्होंने देखा कि दुकान का ताला टूटा हुआ था। शटर भी खुली थी। बदमाश गल्ले से पैसे और कपड़े लेकर पास में सोमईश गार्डन की दुकान से कूदकर भाग गए। जब फुटेज खंगाले तो पता चला कि बदमाशों ने काफी तोड़फोड़ भी की। कैमरे की डीवीआर तोड़ी और दुपट्टे से फिंगर प्रिंट भी मिटाए।

रामचंद्र नगर में साइकिल चोरी का प्रयास, पुलिस को फुटेज सौंपे, पर नहीं दिया ध्यान- दूसरी घटना मल्हारगंज थाना क्षेत्र स्थित रामचंद्र नगर एनएक्स को पास हुई है। रहवासियों ने बताया कि यहां शनिवार शाम 7.42 बजे 3 लोग बिना नंबर की बाइक से रामचंद्र नगर एक्स की पुलिस के पास शौचालय में आकर रुके।

संपादकीय

महाभियोग या प्रतीकात्मक विरोध

राज्यसभा में सभापति और देश के उपराष्ट्रपति जगदीश धनखड़ के खिलाफ विपक्ष द्वारा महाभियोग प्रस्ताव लाने की तैयारी व्यावहारिक से ज्यादा से प्रतीकात्मक विरोध की कोशिश लगती है। क्योंकि यह महाभियोग प्रस्ताव भी जल्दबाजी में लाया जा रहा है। राज्यसभा में सभापति के खिलाफ महाभियोग प्रस्ताव का यह पहला ही मौका होगा। इसके पहले राज्यसभा के उपसभापति पी. हरिवंश के खिलाफ विपक्ष ऐसा प्रस्ताव लाने की नाकाम कोशिश कर चुका है। महाभियोग प्रस्ताव पारित कराने के लिए राज्य सभा में उसके पास पर्याप्त संख्या नहीं है। जहां तक सभापति धनखड़ और विपक्ष के बीच रिस्रतों का सवाल है तो यह पहले दिन से ही असहजतापूर्ण रहे हैं। धनखड़ की कार्यशैली को लेकर विपक्ष का आरोप है कि वो सदन में सिर्फ भाजपा के सभापति हैं। जिस तरह वो सदन को चला रहे हैं, वह असहनीय है और अब तो हद ही हो चुकी है। लेकिन महाभियोग प्रस्ताव ने बिखरे विपक्ष को एक होने का मौका जरूर दे दिया है। बताया जाता है कि अखंडी के मुद्दे पर कांग्रेस को समर्थन न देने वाली पार्टी तृणमूल कांग्रेस और समाजवादी पार्टी ने भी सविधान के अनुच्छेद 67 (बी) के तहत नोटिस पर हस्ताक्षर कर दिए हैं। लेकिन राज्यसभा के नियमानुसार किसी भी महाभियोग प्रस्ताव को सूचना 14 दिनों के नोटिस के साथ दी जानी चाहिए। फिलहाल यह संभव नहीं दिखता, क्योंकि राज्यसभा का शीतकालीन सत्र 20 दिसंबर को समाप्त हो रहा है। यानी पर्याप्त समय भी विपक्ष के पास नहीं है। फिर भी विपक्ष अगर महाभियोग प्रस्ताव ला रहा है तो इसके पीछे सिर्फ यह संदेश देना है कि भाजपा सदन के समय को यूं ही 'बर्बाद' नहीं कर सकती। विपक्ष इसके खिलाफ प्रतीकात्मक विरोध दर्ज करा रहा है और विपक्षी दल संसदीय परंपरा और लोकतंत्र को बचाने के लिए लड़ रहे हैं। पारित होने की संभावना नहीं होने के बाद भी विपक्षी नेताओं का कहना है कि महाभियोग प्रस्ताव का नोटिस जल्द ही दिया जाएगा। जहां तक राज्यसभा में संख्या बल की बात है तो सदन में वर्तमान में इंडिया गठबंधन के पास 103 सदस्य हैं और उन्हें स्वतंत्र सांसद कपिल सिब्बल का भी समर्थन है। लेकिन यह संख्या पर्याप्त नहीं है। कम से कम 125 सांसदों के हस्ताक्षर ऐसी नोटिस पर होना चाहिए। जबकि सत्तारूढ़ एनडीए के पास 125 सांसदों का बहुमत है। हाल ही में सांसद अभिषेक मनु सिंघवी की सीट पर कैश पाये जाने की घटना के बाद विपक्ष ज्यादा उत्तेजित है। दरअसल, सभापति धनखड़ ने सिंघवी का नाम लेकर कहा था कि उनकी सीट पर नकद राशि पाई गई थी। जबकि ऐसे मामलों में विपक्ष का कहना है कि सभापति को पहले मामले की जांच करानी चाहिए थी, सीसीटीवी फुटेज नहीं देनी। लेकिन उन्होंने सीधे सांसद का नाम लेकर घटना की जानकारी दी। विपक्ष का कहना है कि ऐसा उस सांसद का अपमान करने के इरादे से किया गया। कांग्रेस के नेतृत्व में दिये जाने वाले महाभियोग प्रस्ताव नोटिस की एक और भी वजह है - सभापति ने जॉर्ज सरोरेस की फॉडिंग का मामला सदन में उठाने दिया। इसका मकसद भाजपा को अपना एजेंडा पूरा करने का मौका देना था। विपक्ष का मानना है कि इस मामले में कोई दम नहीं है। कांग्रेस इस बात से ज्यादा नाराज है कि सभापति ने इस मामले को उठाने की अनुमति क्यों दी। विपक्ष का दावा है कि उसने पर्याप्त संख्या में सांसदों के हस्ताक्षर जुटा लिए हैं। हालांकि सभापति के खिलाफ अविश्वास या महाभियोग प्रस्ताव लाने का कोई उदाहरण नहीं है। लेकिन 2020 में विपक्ष ने राज्यसभा के उपसभापति हरिवंश के खिलाफ अविश्वास प्रस्ताव पेश किया था। लेकिन वो प्रस्ताव गिर गया था।

जनमत

राजीव खंडेलवाल

(लेखक, कर सलाहकार एवं पूर्व बैतूल सुधार न्यास अध्यक्ष हैं)



महत्वपूर्ण संविधान दिवस 26 नवंबर के दिन उच्चतम न्यायालय ने ‘ईवीएम मशीन के बदले मत पत्रों’ (बैलट पेपर) द्वारा मतदान की मांग के लिए डॉ के.ए. पॉल द्वारा दायर जनहित याचिका को प्रथम दृष्ट्या खारिज करते हुए कहा कि ‘जब चंद्रबाबू नायडू या जगन मोहन रेड्डी हारते हैं तो वे कहते हैं कि ईवीएम से छेड़छाड़ की गई है। जितने पर कुछ भी नहीं कहते। इसे कैसे देखा जाए? याचिकाकर्ता गैर राजनैतिक, सामाजिक कार्यकर्ता डॉ. पॉल अंतरराष्ट्रीय संस्था ग्लोबल पीस के अध्यक्ष हैं, जिन्होंने लगभग 3 लाख 20 हजार अनारथों और 40 लाख विधवाओं को बचाया है। डॉ. पॉल ने कई चुनाव सुधारों के साथ बैलट मतपत्रों के उपयोग के द्वारा चुनाव कराये जाने को लेकर उक्त याचिका दायर की थी। न्यायालय के उक्त तर्क की आगे विवेचना की जा रही है।

माननीय सर्वोच्च न्यायालय के कथन, याचिका के विषय वस्तु, मुद्दे से अप्रासंगिक हैं। न्यायालय का यह कर्तव्य है कि उनके समक्ष जो भी विषय आए, उन पर गुण दोषों के आधार पर अपना विवेकपूर्ण निर्णय दे।

सोलापुर जिले की माऊंशिरस विधानसभा सीट से एमवीए (आघाडी) समर्थक राकांपा (शरद पवार) उम्मीदवार उत्तमराव जानकर ने भाजपा के राम सातपुरे को 13 हजार 147 वोटों से हराया। परंतु उक्त विधानसभा का एक पोलिंग बूथ मारकडवाडी गांव से भाजपा को महाआघाडी से 160 वोट (1003-843) ज्यादा मिले। उक्त अनापेक्षित परिणाम के कारण उत्पन्न गड़बड़ी की आशंका होने से ग्रामवासियों ने -स्वयं के खर्चें- पर बैलट पेपर के माध्यम से मॉक पोलिंग (डमी वोटिंग) करने का साहसिक निर्णय लिया, जिसकी शासन को सूचना सहित दी गई। परंतु प्रशासन ने उक्त कार्रवाई को ‘गैरकानूनी’ बताकर, कम्प्यू लगाकर गांव वालों की मॉक पोलिंग की प्रथम अनूठी कार्रवाई को रोक दिया। गांव वालों का

सुबह सवेरे मीडिया एल.एल.पी. के लिए उमेश त्रिवेदी द्वारा पी.जी. इंफ्रास्ट्रक्चर एण्ड सर्विसेस प्रा. लि., राउखेड़ी, देवास रोड, इंदौर से मुद्रित एवं 662, साई कृपा कॉलोनी, बॉम्बे हॉस्पिटल के सामने, इंदौर से प्रकाशित।

प्रधान संपादक - उमेश त्रिवेदी

संपादक (म.प्र.) - गिरीश उपाध्याय

वरिष्ठ संपादक - अजय बोकिल

स्थानीय संपादक - हेमंत पाल

प्रबंध संपादक - अरुण पटेल

(सभी विवादों का न्याय क्षेत्र इंदौर रहेगा)

RNI No. MPHIN/ 2015/ 66040,

Mobile No.: 09893032101

Email- subahsaverenews@gmail.com

'सुबह सवेरे' में प्रकाशित विचार लेखकों के निजी मत हैं। इनसे रमावाह पत्र का सम्बन्ध होना आवश्यक नहीं है।

नजरिया

अनुराग बेहार

लेखक अजीम प्रेमजी फाउंडेशन के सीईओ एवं अजीम प्रेमजी विश्वविद्यालय के संस्थापक वृद्धस वास्तव हैं। अनुराग मिट्टे में प्रकाशित आलेख से अनुरित।



जितना मेरी स्मृति में है, आज तक किसी भी तकनीक ने समाज में इतना उत्साह और उत्तेजना उत्पन्न नहीं की है जितनी जेन एआई (कृत्रिम बुद्धिमत्ता) ने की है। यदि यह मान भी लिया जाए कि जिन लोगों ने इसे विकसित किया है, वे इसके भविष्य को लेकर जो सोचते हैं, वह सब सही है और जल्दी ही एआई मनुष्य से ज्यादा बुद्धिमान हो जाएगा। मानव विकास के दर्शन शास्त्र में जाए बिना हम इस अनुमान को भी स्वीकार कर लेते हैं कि यह कृत्रिम बुद्धिमत्ता उन सारे व्यवहारों और क्रियाओं को भी आसानी से विकसित कर लेगी, जो हम मनुष्यों में कुछ क्षमताओं के कारण आती हैं और इसी वजह से हमें मनुष्य कहा जाता है। उदाहरण के लिए समानुभूति और नैतिक आधार पर निर्णय लेने की क्षमता, जो हम मनुष्यों की क्षमता होती है। इसके आगे की चर्चा में हम इसे शाई (SHAI- सुपर ह्यूमन ए आई का संक्षिप्त रूप) कहकर संबोधित करेंगे।

शिक्षा के क्षेत्र में शाई दो तरह की भूमिकाएँ निभा सकती है- विद्यार्थियों की सहायक के रूप में, शिक्षकों की सहायक के रूप में और विद्यार्थियों के लिए शिक्षक के रूप में और साथ ही शिक्षा प्रबंधन में सहायता के लिए, जिसके बारे में हम इस आलेख में चर्चा नहीं करेंगे।

कृत्रिम बुद्धिमत्ता के महामानव यानी सुपर ह्यूमन बनने के स्तर पर पहुँचने से पहले भी इसका शिक्षा में उपयोग बहुत ही सावधानी से साथ किया जाना चाहिए। इसका सिद्धांत होना चाहिए कि 'शिक्षा में इसका उपयोग सबसे बाद में किया जाए (जब कोई विकल्प न रहे) और वह भी तब, जब यह सिद्ध हो जाए कि इसके उपयोग में कोई खतरा नहीं है।' इस सिद्धांत की वकालत करने के पीछे के चार अंतर्निहित कारण हैं। इन चारों का कार्य हरेक भूमिका के लिए अलग-अलग है और यह शिक्षक और बच्चे दोनों के सीखने पर लागू होती है।

सोचने-समझने की शक्ति खत्म करना: जब शाई सहायिका के रूप में काम करने लगेगी तो शिक्षक और बच्चों को सोचने का आवश्यकता नहीं रहेगी। यदि आप किसी क्षमता का इस्तेमाल करना कम या बंद कर देते हो तो इसका विकास रुक जाता है या यह क्षमता खत्म होने लगती है। जैसा कि शाई की क्षमताओं के बारे में बताया जा रहा है कि इसकी 'सोच' सहानुभूति और नैतिक निर्णय जैसी महत्वपूर्ण मानवीय क्षमताओं तक विस्तारित होगी। इसका सीधा

मारकडवाडी बूथ के मतदाताओं ने नया रास्ता दिखाया है?

गांधीजी के ‘असहयोग आंदोलन’ के समान यह कदम, हारने की स्थिति में ईवीएम पर ठीकरा फोड़कर चिल्लाने वाली समस्त राजनीतिक पार्टियों को न केवल आईना दिखाता है, बल्कि स्वतंत्र भारत के इतिहास में लोकतंत्र को मजबूत करने के लिए निष्पक्ष चुनाव होने के लिए यह प्रयास भविष्य में एक ‘मील का पत्थर’ साबित हो जाए तो आश्चर्य नहीं करना चाहिए। इस घटना ने राजनैतिक पार्टियों को ‘बौना’ करते हुए इस बात को सिद्ध कर दिया कि ऐसे जागरूक नागरिकों के रहते देश में लोकतंत्र की जड़ें निश्चित रूप से समय दर समय और मजबूत होती जाएंगी ।

चुनावी प्रक्रिया पारदर्शी दिखे भी : वास्तव में देश का लोकतंत्र स्वच्छ, निष्पक्ष व सस्ती चुनावी प्रक्रिया पर टिका हुआ है। निष्पक्ष चुनाव न केवल होने चाहिए, बल्कि होते हुए दिखना भी चाहिए। ठीक उसी प्रकार जैसा कि न्याय भी मिलते हुए दिखना चाहिए। आशा के विपरीत अनपेक्षित परिणाम आने पर ईवीएम पर शक की उंगली उठाई जाती है, तो उसे दूर करने का कार्य निर्वाचन आयोग सहित ‘न्यायालय’ को है। जीते गए उम्मीदवार की तरफ से उद्दण गए मामले की गंभीरता को देखते हुए क्या उच्चतम न्यायालय की उक्त बेंच को स्वतः संज्ञान लेते हुए मामले की फिर से सुनवाई नहीं करनी चाहिए?

ईवीएम पर न्यायालय का रुख: ‘ईवीएम’ के दुरुपयोग और उसके द्वारा तथाकथित धांधली के कारण मशीन के बदले भौतिक मत पत्रों के द्वारा चुनाव किए जाने के संबंध में उच्चतम न्यायालय पहले भी इस संबंध में दायर याचिकाएं हर बार खारिज कर चुका है। बावजूद इस खारिज आदेश से आम जनता के मन में मशीन के प्रति व्यक्त की गई आशंकाओं के बादल छटे नहीं हैं, बल्कि जब जब कोई चुनाव परिणाम आते हैं, तब फिर पुनः मशीन के बदले मत पत्रों से चुनाव कराने की चर्चा तेज हो जाती है। याचिकाकर्ता से न्यायालय की यह प्रश्न कि ‘पार्टियों को दिक्रत नहीं है, आपको क्यों है? ऐसे आइडिया कहां से लाते है? याचिकाकर्ता जो एक नागरिक होकर एक ‘वोटर’ है, उसका वोट सही गिना जा रहा है, इस आशंका को लेकर क्या उसे चुनौती देने का अधिकार नहीं है? क्या निर्दलीय मतदाता का अधिकार समाप्त हो गया है?

बेशक ईवीएम पर उंगली तभी उठाई जाती है, जब व्यक्ति या पार्टी चुनाव हार जाती है, जैसा कि उच्चतम न्यायालय की उक्त दो सदस्यीय पीठ ने उक्त आदेश पारित करते समय कहा भी है। संवैधानिक अधिकारों के लिए लड़ने वाली एडीआर

व्यंग्य

अरुण अर्णव खरे

लेखक व्यंग्यकार हैं

वटुक जी इस समय व्यथित होने की सीमा तक चिंतित दिखाई देते हैं। उनकी चिंता की वजह न मेंहाई है और न बढ़ती सांप्रदायिकता। ग्लोबल डेमोक्रेटिक और हंगर इंडेक्स में भारत की गिरती स्थिति भी उनकी चिंता का सबब नहीं है। पूर्ण बहुमत वाली प्रदेश सरकार गिरेगी या बचेगी तथा उनका जनप्रतिनिधि कितने में बिका होगा फिलहाल इस बारे में भी वह नहीं सोच रहे हैं। ईवीएम में पड़े वोट उसी उम्मीदवार के खाते में गए हैं या नहीं, विपक्ष को इस चिंता पर भी वे चिंतन के मूड में नहीं हैं। उनकी चिंता की जद में कविताओं पर कम लाइक मिलना या इस बारे भी किसी पुरस्कार की गुणाइ न कर पाना भी नहीं है। वह चिंतित हैं तो भाषाविदों की निष्क्रियता को लेकर, उनकी बेरुखी को लेकर, उनकी अन्यमनस्कता को लेकर।

वह हमेशा से सुनते आए हैं कि साहित्य समय सापेक्ष होता है और भाषा समय के साथ समृद्ध होती जाती है, पर ये भाषाविद नाम के भाषाविद रह गए हैं, कुछ कर ही नहीं रहे हैं। हाथ पर हाथ

कृत्रिम बुद्धिमत्ता : पाइडपाइपर को आमंत्रण

कृत्रिम बुद्धिमत्ता के उपयोग के रूप में, शिक्षकों की सहायक के रूप में और विद्यार्थियों के लिए शिक्षक के रूप में और साथ ही शिक्षा प्रबंधन में सहायता के लिए, जिसके बारे में हम इस आलेख में चर्चा नहीं करेंगे ।

कृत्रिम बुद्धिमत्ता में उपयोग बहुत ही सावधानी से साथ किया जाना चाहिए । इसका सिद्धांत होना चाहिए कि 'शिक्षा में इसका उपयोग सबसे बाद में किया जाए (जब कोई विकल्प न रहे) और वह भी तब, जब यह सिद्ध हो जाए कि इसके उपयोग में कोई खतरा नहीं है ।' इस सिद्धांत की वकालत करने के पीछे के चार अंतर्निहित कारण हैं । इन चारों का कार्य हरेक भूमिका के लिए अलग-अलग है और यह शिक्षक और बच्चे दोनों के सीखने पर लागू होती है ।

अर्थ है कि शिक्षा में शाई का साथ मिलने से मनुष्यों में संज्ञानात्मक क्षमताओं का ही नहीं, सभी मानवीय क्षमताओं का कम होना अपरिहार्य है।

फॉर्म फेक्टर : यह तकनीक की भाषा का एक शब्द है, जो किसी वस्तु के भौतिक रूप के लिए इस्तेमाल किया जाता है जैसे- बॉक्सी, मुलायम, छोटा आदि। हमारे संपर्क में आने वाली एआई हमारे पास फोन के माध्यम से आती है जिसका फॉर्म फेक्टर अन्य सभी एआई जानलेवा रोबोट से काफी अलग है।



शिक्षा से हमारी अपेक्षाएँ और मनुष्यों के सीखने की प्रक्रियाएँ ऐसी हैं जो शिक्षा में फॉर्म फेक्टर वाले किसी फोन या कम्प्यूटर के द्वारा काम करने वाली शाई की क्षमताओं को निश्चित रूप से सीमित बना देंगी।

सीखने-सिखाने की प्रभावी प्रक्रिया में बच्चों का मन और मस्तिष्क समझना, उनका ध्यान अपनी ओर बनाए रखना और उनके सीखने की प्रक्रिया का अवलोकन करते हुए उन्हें निरंतर मार्गदर्शन देना जरूरी है। चूँकि हम चाहते हैं कि हमारे बच्चे सामाजिक, भावनात्मक और नैतिक क्षमताएँ हासिल करें तो ऐसा बच्चों को समूह में व्यवस्थित करते हुए किया जाना चाहिए, और यह सामूहिक संरचना में बाकी लोगों के साथ संवाद करते हुए ही संभव हो सकेगा।

इसका सीधा सा अर्थ है कि शाई को स्कूल के वातावरण के अनुरूप अर्थात बच्चों को समूह की

संरचना में व्यवस्थित करते हुए ही काम करना होगा। किसी कम्प्यूटर बॉक्स या स्क्रीन के अंदर बंद शाई की क्षमताएँ सीमित हो जाएँगी। शिक्षा में काम करने के लिए शाई को मानवनुमा रोबोट के रूप में आना होगा। कुछ एआई विशेषज्ञ परिहास के सुर में कहते नज़र आए कि प्लम्बर का काम ही ऐसा काम है जिसे एआई के दखल से सुरक्षित माना जा सकता है क्योंकि इसके लिए उच्च बहुआयामी बुद्धिमत्ता के साथ-साथ लगभग मानव जैसा स्वरूप आवश्यक है।

पेशे की भी एआई की अंतिम सीमा के रूप में बता सकते थे - क्योंकि इसके लिए शाई को सम्पूर्ण मानव रूप में रहना आवश्यक होता है।

नियंत्रण: सामाजिक विज्ञान एजेंसी की अवधारणा की वकालत करता है मगर शाई के आ जाने से घटित होने वाली बातों के लिए नियंत्रण शब्द अहदीक मुफीद है। यदि शाई वास्तव में शाई है भी तो क्या हम इसे अभी की दुनिया में अपने व्यक्तिगत और सामूहिक जीवन और नियति पर तात्कालिक और अनंत काल तक नियंत्रण देना चाहते हैं? यह तय है कि शाई अनिवार्य रूप से हमारे जीवन पर नियंत्रण करेगा, चाहे वह हमारे शिक्षक के रूप में हो या सहायकों की आड़ में। क्या हमें इस अज्ञात, अंजान तकनीक में विश्वास की एक अपरिवर्तनीय छलांग लगानी चाहिए? याद रहे, जो शिक्षा को नियंत्रित करता है, वही हमें नियंत्रित करता है।

परिवर्धन: यह चिंता का सबसे बड़ा कारण है। तकनीक मानवीय कमजोरियाँ, व्यसनों और विकृतियों को बढ़ाती है। यह वर्ग की, राष्ट्रों के बीच की और जाति जैसी सामाजिक श्रेणियों में व्याप्त हमारी असमानताओं को और मजबूत बनाती है। सबसे अच्छी और सबसे उपयोगी चीज़ें हमेशा अमीरों के हाथों में होती हैं, जबकि गरीबों को उन्हें साथ लेकर चलने और सामाजिक और आर्थिक व्यवस्था बनाए

रखने के लिए केवल प्रतीक के रूप में ये चीज़ें उपलब्ध कराई जाती हैं। इसके अलावा शाई सोशल मीडिया द्वारा परिवर्धित व्यसनों को हर दिमाग तक पहुँचने के लिए शिक्षा को प्रवेश द्वार के रूप में उपयोग करेगी।

ये सभी बातें सिर्फ शाई के लिए ही नहीं, बल्कि कृत्रिम बुद्धिमत्ता के विकास के हर चरण के लिए सच हैं । शिक्षा में कृत्रिम बुद्धिमत्ता का कोई भी लाभ अलग-अलग तरीके से अमीरों को ही मिलेगा, चाहे वे लोग हो या राष्ट्र और इसके अनपेक्षित परिणाम सबसे पहले और ज़्यादातर वंचित वर्ग को भुगतने होंगे और उसके बाद पूरी मानवता को। जो लोग सोचते हैं कि मैं यह सब कहकर बहुत आगे की बात कर रहा हूँ, उन्हें याद दिलाना जरूरी है कि यह कृत्रिम बुद्धिमत्ता तकनीक के पुरोधाओं द्वारा क्षमता और प्रदर्शन में इन प्रगति के विषय में भविष्यवाणियाँ हैं। मैं बस इन भविष्यवाणियों के तार्किक निष्कर्ष निकाल रहा हूँ।

कृत्रिम बुद्धिमत्ता के पुरोधाओं में से नैतिक रूप से प्रतिबद्ध लोग बहुत चिंतित हैं और (‘सुपर’ संरेखण’ से जूझ रहे हैं, यानी यह सुनिश्चित करने के प्रयास में हैं कि शाई मानव कल्याण के साथ संरेखित हो और इन आपदाओं से बचा जा सके। लेकिन इस क्षेत्र के अधिकांश लोग कृत्रिम बुद्धिमत्ता की संभावित कार्यप्रणाली के चक्र से निकाले जाने वाले तार्किक निष्कर्षों से कतराते हैं या जानबूझकर उन्हें छिपा रहे हैं। ऐसा उनके अपने व्यावसायिक हितों के प्रति प्रतिबद्धताओं और/या हमारे द्वारा बनाई गई प्रतिकूलताओं का विरोध करने की मानवीय क्षमता के अतिरिजित आकलन के कारण हो सकता है।

तो क्या हम शिक्षा को किसी ऐसी चीज के हाथों में सौंपना चाहते हैं जो भले ही मानव से अलग दिखाई न देती हो, भले ही वह मानव न हो लेकिन अत्यधिक शक्तिशाली हो, जो छत्रों के दिमाग को खोखला कर दे और भविष्य में हमें भी नियंत्रित करने की स्थिति में हो? वह जो असमानता और संघर्ष को बढ़ा सकता है? हमने शिक्षा से यह तो नहीं सीखा है कि सब कुछ जानते-बूझते अपने बच्चों और उनके भविष्य को हैमलिन के पाइड पाइपर को सौंप दिया जाए- है ना?

किशोरों के भावनात्मक संतुलन और मूल्यों पर मंदराता खतरा

मानसिक स्वास्थ्य

डॉ. सत्यकांत त्रिवेदी

लेखक सीनियर साइकोलॉगिस्ट एंड साइकोलॉजिकल एनालिस्ट हैं।

मैं एक मनोचिकित्सक हूँ, और एक नागरिक होने के नाते जब आज की इस दर्दनाक घटना पर विचार करता हूँ, जिसमें एक छात्र ने अपने प्राचार्य को गोली मारकर जान ले ली, तो समझ में आता है कि इसके पीछे गहरे सामाजिक, मनोवैज्ञानिक और सांस्कृतिक कारण काम कर रहे हैं।

यह सिर्फ एक बच्चे की निजी विफलता नहीं, बल्कि उस माहौल का संकेत है जहाँ वेब सीरीज और सिनेमा के माध्यम से अपराध को आकर्षक रूप में पेश किया जा रहा है। इस माहौल में सही-गलत का अंतर धुंधला पड़ जाता है, और किशोर असली जीवन की कठिनाइयों से जूझने के बजाय हिंसा और अपराध को आसान रास्ता मानने लगते हैं।

बचपन में यदि सुरक्षित, समझदार और प्रेमपूर्ण माहौल नहीं मिलता, तो बच्चे अपनी भावनाओं को समझना और संभालना नहीं सीख पाते। गुस्सा, निराशा और हताशा जैसे भाव, जब समय रहते सही मार्गदर्शन नहीं पाते, तो किशोर गलत फैसलों की ओर बढ़ सकते हैं। किशोरावस्था वैसे भी पहचान, आदर्श और सम्मान की तलाश का दौर है। ऐसे में परदे पर अपराधियों को नायक की तरह देखने से उन्हें लगता है कि हिंसा या खून-कपट से भी आगे बढ़ा जा सकता है। यदि उन्हें भावनात्मक संतुलन व मूल्य आधारित दिशा-निर्देश न मिले, तो वे इन भ्रामक छवियों को वास्तविक समझने लगते हैं।

मानसिक स्वास्थ्य संबंधी समस्याएँ—जैसे अवसाद, बेचैनी, अत्यधिक क्रोध या ध्यान की कमी—यदि समय पर समझी और सुलझाई न जाएँ, तो

किशोर नशे या गलत आदतों की ओर खिंच सकते हैं। नशे में सही-गलत का बोध और कमजोर हो जाता है, जिससे अपराध या आत्मघाती प्रवृत्तियों की आशंका बढ़ जाती है। इस स्थिति से बचने के लिए जरूरी है कि बच्चों को भावनात्मक प्रबंधन सिखाया जाए, उनका मन टटोला जाए, और उन्हें बताया जाए कि हर मुश्किल भावनाओं से निपटने के स्वस्थ तरीके मौजूद हैं।

परिवार, शिक्षक, परामर्शदाता और समुदाय के लोग मिलकर खुली बातचीत, परामर्श सत्र और मानवीय संवेदनाओं के आदान-प्रदान के माध्यम से उनका साथ दे सकते हैं।

यह घटना सिर्फ एक बच्चा या एक परिवार की समस्या नहीं, बल्कि हमारे सामूहिक परिवेश का चित्र है। जहाँ परदे पर अपराध को चमकदार पैंकेज में लपेटकर परोसा जा रहा है, वहाँ बच्चों को असली दुनिया का फर्क समझाना, उन्हें भावनात्मक रूप से मजबूत बनाना और नैतिक मूल्यों से परिचित कराना बेहद जरूरी हो जाता है। इसी समग्र दृष्टिकोण से हम न केवल अपराध और हिंसा पर अंकुश लगा सकते हैं, बल्कि आत्मघाती प्रवृत्तियों को भी रोकने में कामयाब हो सकते हैं।

इस घटना से मिलने वाली पाँच सीखें

- बच्चों को भावनाओं को समझना और नियंत्रित करना सिखाना बेहद आवश्यक।
- सही-गलत की पहचान और नैतिक मूल्यों पर जोर दें।
- इस बात का बोध कराना कि परदे पर दिखाई जाने वाली हिंसा और अपराध को वे कल्पना समझें, हकीकत नहीं।
- मानसिक दबाव के लक्षण जल्दी पहचानें और समय पर सहयोग दें।
- परिवार, शिक्षकों और समुदाय के साथ खुला संवाद बनाए रखें।

जनरेशन-ई मुहावरे : भाषाविदों को चुनौती

धरे बैठे हैं और हमें सदियों पुराने, कौड़ी, धेले, तोला, रस्ती, टका, कोल्हू, गज, मील, गुदड़ी, दमड़ी जैसे चलन से बाहर हो चुके शब्दों वाले मुहावरे ढीना पड़ रहे हैं। जब शहर, गाँव और गली-गली स्मार्ट लोगों से अटे पड़े हैं, चिट्ठी-पत्रो ई-मेल, हॉट-बाजार ई-बिजनेस, खरीद-फरोख ई-कामर्स, सरकारी कामकाज ई-गवर्नेस, पढ़ाई-लिखाई ई-लर्निंग, पैसों का लेन-देन ई-बैंकिंग में तब्दील हो चुका है तब ये पुराने मुहावरे कितना कष्ट देते हैं, भाषाविद समझ ही नहीं पा रहे हैं। तो क्या अब कालजयी फेसबुकी कविताओं के साथ-साथ नए ई-मुहावरे भी हमें ही गढ़ना होंगे?

ठीक है इस मीडिया ने वैसे भी हमें चहुँमुखी प्रतिभा का धनी बना दिया है, यह काम भी सही। जब हम कट-पेस्ट कर अपने खाते में तमाम उपलब्धियाँ दर्ज कर सकते हैं तो फिर मुहावरों की क्या बिसात। साहित्य तो हमारी रग-रग में है, नए ई-मुहावरे भी गढ़ लेंगे। आज से ही यह काम शुरू। लीजिए हाज़िर हैं आज सृजित जनरेशन-ई मुहावरे और उनके भावार्थ..

इनबॉक्स में आ : मन की बात करना।

नेकी कर रिचार्ज करा : नेकी कर दरिया में डाल का ई-संस्करण। भावार्थ - भला करो और भूल जाओ।

पहाड़ पर भी सिमलन न मिलना : भारी विपत्ति आ जाना।

न रहेगा वाई-फाई न होगी चैट : यह 'न रहेगा बाँस न बजेगी बाँसुरी' मुहावरे का ई-स्वरूप है।जिसका मतलब समस्या को जड़ से खतम कर देना है।

लाइक दो, लाइक लो : इस नए मुहावरे का भावार्थ है 'तू मेरी पीठ खुजा, मैं तेरी खुजाऊँगा' ।

छः-छः आई.डी. रखना : कई चेहरों के पीछे अपनी पहचान छुपाना।

टैग बिना चैन नहीं : बिन बुलाए मेहमान बनना। अकाउंट हैक होना : लुटा-पिटा महसूस करना।

पासवर्ड बता देना : आफत मोल लेना।

बटुक जी ने शाबाशी की लालसा में सारे मुहावरे अपने मित्र नौरंगी लाल को भेज दिए। नौरंगी लाल ने शाबाशी देकर उत्साहवर्द्धन क्या किया कि बटुक जी ने अगले दिन ही कुछ और मुहावरों की लिस्ट जारी कर दी। गौर फरमाइए ..

टैगियों को लाइक करना : अपने पाँव पर कुल्हाड़ी मारना हट पोस्ट में टैग करना : सिर से पानी गुजरना अनटैग करना : टका-सा जवाब देना ऑनलाइन न दिखाना : ईद का चाँद होना

चैटिंग के दौरान डाटा खतम हो जाना : कंगाली में आटा गीला हमेशा सिमलत मिलना : पौ बाहर होना

अमेक एडमिन मोड पर रखना : जबरन हॉ बुलवाना उनके सोशल मीडिया प्लेटफार्मस पर सक्रिय रहना: घाट-घाट का पानी पीना

मधुबाला से इनबॉक्स में चैट का प्रस्ताव मिलना: अंधे के हाथ बटेर लगना

विपरीत लिंगी प्रोफाइल रखना : दो नावों पर पैर रखना फोमेल फ्रेंड द्वारा ब्रो संबोधित करना: सिट्ठी-पिट्ठी गुम हो जाना

फ्रेंडलिस्ट में मधुबालाओं की भरमार : पाँचौँ ऊँलियाँ घी में होना

सियरा लिओन से आई क्रिकेट एक्सेप्ट करना : ओखली में सिर देना

बार-बार प्रोफाइल पिक्चर बदलना : गिरगिट की तरह रंग बदलना

बुजुगों का उम्र छुपाकर अकाउंट बनाना : सींग काटकर बछड़ों में शामिल होना

बटुक की अब सोए हुए भाषाविदों को चुनौती दे रहे हैं कि जागो, और कुछ तरीके का काम करके दिखाओ।

गीता जयंती पर विशेष	
हितानंद शर्मा	
लेखक भारतीय जनता पार्टी मध्यप्रदेश के प्रदेश संगठन महामंत्री हैं।	



धर्म स्थापना के लिए मानव इतिहास में हुए सबसे भीषण महायुद्ध के बीच भगवान श्री कृष्ण द्वारा अर्जुन को दिया गया गीता का ज्ञान आज भी अमृत रूप में प्रवाहित हो रहा है। श्रीमद्भगवत गीता केवल अर्जुन के लिए नहीं, सनातन समाज के लिए नहीं बल्कि विश्व मानवता के शुभ के लिए ईश्वरीय संदेश है। गीता के माध्यम से व्यक्ति स्वयं को जान सकता है और ईश्वरीय सत्ता का अनुभव भी कर सकता है। गीता जयंती मार्गशीर्ष माह के शुक्ल पक्ष की मोक्षदा एकादशी तिथि को मनाई जाती है। यह वही दिन है जब श्रीकृष्ण ने अर्जुन को गीता का ज्ञान दिया था।

गीता के ईश्वरीय संदेश को जन-जन तक पहुंचाने का महत्वपूर्ण कार्य ‘गीता प्रेस गोरखपुर’ द्वारा पिछले 102 वर्षों से बिना रुके पूरे श्रद्धाभाव से किया जा रहा है। भारत के घर-घर में श्रीमद्भगवत गीता और रामायण की प्रति पहुंचाने का श्रेय गीता प्रेस को ही जाता है। गीता प्रेस अब तक श्रीमद्भगवत गीता की 16 करोड़ 21 लाख प्रतियां प्रकाशित कर श्रद्धालु पाठकों तक पहुंचा चुका है।

अब तक 41 करोड़ 71 लाख पुस्तकें छापकर विश्व का सबसे बड़ा प्रकाशन संस्थान होने के बाद भी आश्चर्य की बात यह है कि गीता प्रेस न तो किसी से चंदा लेता है और न ही अपने प्रकाशनों में विज्ञापन ही स्वीकार करता है। जब वर्ष 2021 में गीता प्रेस को उसके उल्लेखनीय कार्यों के लिए भारत सरकार का गरिमामय ‘महात्मा गांधी शांति पुरस्कार’ प्रदान किया गया तो संस्थान ने पुरस्कार को पूरे सम्मान के साथ ग्रहण किया, पर इसके साथ प्रदान की जाने वाली एक करोड़ रुपए की पुरस्कार राशि सरकार को वापस लौटा दी थी। इसके बाद प्रधानमंत्री श्री नरेंद्र मोदी भी इस संस्थान के दर्शन के लिए आए थे। लागत मूल्य से 50 से लेकर 90 प्रतिशत तक कम कीमत पर बहुमूल्य पुस्तकें पाठकों तक पहुंचाने वाला गीता प्रेस वास्तव में सामाजिक-धार्मिक जागरण का एक आंदोलन ही है।

भगवान श्रीराम और श्रीकृष्ण की पावन धरा

गीता जयंती पर विशेष	
डॉ. जीवन एस राजक	
लेखक राज्य प्रशासनिक सेवा के अधिकारी एवं साहित्यकार हैं।	



श्रीमद्भगवद्गीता धर्म, कर्म, नीति और दर्शन को दृष्टि से भारत का ही नहीं बल्कि संपूर्ण विश्व का सर्वश्रेष्ठ ग्रंथ है। यह सत्य है कि गीता सनातन हिन्दूधर्म का सबसे पवित्र ग्रंथ है, किन्तु गीता का संदेश सार्वभौमिक है। इसके उपदेश किसी सम्प्रदाय विशेष के लिए नहीं हैं, बल्कि संपूर्ण मानवजाति के लिए कल्याणकारी हैं।

वास्तव में गीता हिन्दू धर्म का ही नहीं मानव धर्म का ग्रंथ है। मानव धर्म, मानव के आचरण पर नियंत्रण रखता है, साथ ही उसका नियमन और परिचालन भी करता है। गीता में मानव जीवन से संबंधित जटिल से जटिल समस्याओं का विवेचन और शाश्वत समाधान प्रस्तुत किया गया है। इसमें ऐसी समस्याओं का प्रस्तुतिकरण किया गया है, जिनका संबंध धर्म, व्यक्ति, जाति या देशकाल से नहीं है। अतः गीता का महत्व सार्वभौमिक है। मनुष्य के जीवन में जितना महत्व समस्याओं का नहीं है, उससे अधिक महत्व समस्याओं के निराकरण की विधियों का है। एक नैतिक ग्रंथ होने के नाते गीता इस अर्थ में अत्यंत महत्वपूर्ण मार्गदर्शन करती है और मानव आचरण से संबंधित समस्याओं के निराकरण और न्यायपूर्ण जीवन को प्रेरणा देती है। धर्म, दर्शन, अध्यात्म, नैतिकता आदि मानव जीवन का मूल आधार और भावद्गीता इन सब का कोष है। इसलिए संपूर्ण मानव जाति के लिए गीता का संबंध जीवन, आचार, धर्म, अध्यात्म और दर्शन से है।

गीता आचरण में कर्तव्य-अकर्तव्य की समस्या का निदान खोजती है। कभी-कभी जीवन में ऐसी विकट परिस्थितियाँ उत्पन्न हो जाती हैं, जिनमें यह समझ नहीं आता कि क्या करें और क्या न करें? ऐसी ही विकट स्थितियों में श्रीमद्भगवत्गीता मानव जाति का मार्गदर्शन करती है। कुरुक्षेत्र में अर्जुन ने जब देखा कि उसे अपने ही स्वजनों से युद्ध करना है, तो युद्ध के भयावह परिणामों के बारे में सोचकर उसका हृदय निराशा, दुःख, मोह और संताप से व्याकुल हो गया। ऐसी स्थिति में अर्जुन ने कहा कि वह भिक्षा मांग कर जीवन यापन कर लेगा किन्तु युद्ध करके अपनों का वध नहीं करेगा। तब किंकर्तव्यनिमूढ़ता की अवस्था को प्राप्त अर्जुन का मार्गदर्शन भगवान श्रीकृष्ण करते हैं। अर्जुन और श्रीकृष्ण का संवाद ही गीता का प्रतिपाद्य विषय है। इस महत्वपूर्ण संवाद में गीता व्यक्तिगत और सामाजिक नैतिकता के मूल सूत्रों तथा दार्शनिक मन्तव्यों की विवेचना करती है।

गीता महोत्सव पर विशेष
अवनीश सोमकुंवर
लेखक मध्यप्रदेश जनसंपर्क विभाग के अधिकारी हैं।

मुख्यमंत्री डॉ. मोहन यादव ने मध्य प्रदेश में सांस्कृतिक पुनरुद्धार और आध्यात्मिक नवजागरण के लिए अठ्ठे प्रयासों की श्रृंखला शुरू की है। इसी कड़ी में मुख्यमंत्री के निर्देश पर राज्य सरकार द्वारा 11 दिसंबर को गीता जयंती के अवसर पर सभी जिला मुख्यालयों में गीता जयंती महोत्सव का आयोजन किया जा रहा है। इस विशेष अवसर पर यह जानना आवश्यक होगा कि श्रीमद् भगवद् गीता एक अनूठा आध्यात्मिक मार्गदर्शी ग्रंथ है। श्रीमद् भागवत गीता का प्रभाव पूरी दुनिया में फैल चुका है। भगवान श्रीकृष्ण के दिव्य वचनों में जीवन संपूर्ण व्याख्या है। संसार और समस्याओं और मनुष्य की व्यथाओं का समाधान है। ‘गीता’ की महिमा का शाब्दिक वर्णन करना कठिन काम है। पाठकों के सुलभ संदर्भ के लिए श्रीमद् भगवद् गीता पर विश्व के महापुरुषों, महान वैज्ञानिकों, विद्वज्जनों और दार्शनिकों के विचारों का संकलन प्रस्तुत किया गया है।

‘भगवान श्रीकृष्ण की कही हुई श्रीमद् भगवद्गीता के समान छोटे वपु (काया, शरीर) में इतना विपुल ज्ञानपूर्ण कोई दूसरा ग्रंथ नहीं है।

- महामाना पं. मदनमोहन मालवीय ‘जब कभी संदेह मुझे घेरते हैं और मेरे चेहरे पर निराशा छाने लगती है; मैं क्षितिज पर गीता रूपी एक ही उम्मीद की किरण देखता हूं। इसमें मुझे अवश्य ही एक छंद मिल जाता है जो मुझे सात्वता देता है। तब मैं कष्टों के बीच मुस्कुराने लगता हूँ।’
- महात्मा गांधीजी ‘गीता हमारे ग्रंथों में एक अत्यन्त तेजस्वी और निर्मल हीरा है।
- लोकमान्य बालगंगाधर तिलक
- मशहूर जर्मन कवि, उपन्यासकार और पेंटर हरमन हेस के

वीथिका

सनातन संस्कृति की ध्वजा विश्व में फहरा रही गीता प्रेस

गीता के ईश्वरीय संदेश को जन-जन तक पहुंचाने का महत्वपूर्ण कार्य ‘गीता प्रेस गोरखपुर’ द्वारा पिछले 102 वर्षों से बिना रुके पूरे श्रद्धाभाव से किया जा रहा है। भारत के घर-घर में श्रीमद्भगवत गीता और रामायण की प्रति पहुंचाने का श्रेय गीता प्रेस को ही जाता है। गीता प्रेस अब तक श्रीमद्भगवत गीता की 16 करोड़ 21 लाख प्रतियां प्रकाशित कर श्रद्धालु पाठकों तक पहुंचा चुका है। अब तक 41 करोड़ 71 लाख पुस्तकें छापकर विश्व का सबसे बड़ा प्रकाशन संस्थान होने के बाद भी आश्चर्य की बात यह है कि गीता प्रेस न तो किसी से चंदा लेता है और न ही अपने प्रकाशनों में विज्ञापन ही स्वीकार करता है। जब वर्ष 2021 में गीता प्रेस को उसके उल्लेखनीय कार्यों के लिए भारत सरकार का गरिमामय ‘महात्मा गांधी शांति पुरस्कार’ प्रदान किया गया तो संस्थान ने पुरस्कार को पूरे सम्मान के साथ ग्रहण किया।



उत्तरप्रदेश का प्रवास तो पूर्व में भी होता ही रहा है किन्तु इसी वर्ष संयोग से संगठन के कार्य से मुझे गोरक्ष प्रांत यानी गोरखपुर सहित आसपास के क्षेत्रों का प्रभार सौंपा गया। ऐसे में गोरखपुर में गोरक्ष पीठ सहित एक महत्वतपूर्ण तीर्थ गीता प्रेस के दर्शन का सौभाग्य भी मिला। प्रकाशन का केंद्रीय कार्यालय गोरखपुर में ही है। हिन्दू धर्म, अध्यात्म, दर्शन सहित मानव कल्याण के अनेक विषयों पर पुस्तकें प्रकाशित कर चुका गीता प्रेस आधुनिक समय का तीर्थ ही है। राजा भारगीरथ के महान तप से पुण्य प्रवाहिनी मां गंगा का धरती पर अवतरण संभव हो सका था। इश्वाकु वंश के राजा भारगीरथ ने अपने पूर्वजों के उद्धार के लिए गंगा को धरती पर लाने का प्रण पूर्ण किया था। इसी प्रकार गीता प्रेस के संस्थापक, ब्रह्मलीन श्री जयदयालजी गोयंदका के ऐसे ही महान तप का सुफल यह प्रकाशन है। वैसे तप तुलना का विषय नहीं है किन्तु धर्म, संस्कृति, अध्यात्म, भक्ति एवं मानवता के उद्धार के लिए गोवंदका जी द्वारा स्थापित गीता प्रेस आज भी पुण्य प्रवाहमयी ज्ञान सरिता है।

गीता प्रेस के आदि संपादक श्री हनुमान प्रसाद पोद्दार ‘भाईजी’ के उल्लेख के बिना गीता प्रेस की चर्चा पूर्ण नहीं होगी। भाईजी वीर सावरकर के निकट के क्रांतिकारी

स्वतंत्रता संग्राम सेनानी थे। अपने मौसरे भाई जयदयालजी के अगाध गीता प्रेम एवं ज्ञान को देखते हुए भाईजी ने श्रीमद्भगवत गीता को लागत मूल्य से भी कम में जन-जन तक पहुंचाने का संकल्प लिया। इस संकल्प की पूर्ति के लिए अपने एक प्रकाशन की आवश्यकता थी

जो गोरखपुर में प्रांभ हुआ। प्रचार-प्रसार से दूर एक अकिंचन सेवक और निष्काम कर्मयोगी की तरह भाईजी ने सनातन संस्कृति की मान्यताओं को घर-घर तक पहुंचाने में जो अतुलनीय योगदान दिया है, इतिहास में इसका उदाहरण मिलना कठिन है। गीता प्रेस का मुख्य उद्देश्य हिंदू धर्म के सिद्धांतों को गीता, रामायण, उपनिषद, पुराणों, प्रख्यात संतों के प्रवचन

सर्वशास्त्रमयी गीता : हिन्दू नहीं मानव धर्म का ग्रंथ

भारतीय धर्म शास्त्रों में गीता का महत्व सर्वोपरि है। इसमें सभी धर्म शास्त्रों का समाहार है। इसलिए गीता को ‘सर्वशास्त्रमयी’ कहा गया है। गीता में वेदों तथा उपनिषदों में वर्णित दार्शनिक एवं नैतिक सिद्धांत का मूल तत्व समाहित है। गीता एक समन्वयकारी धर्मशास्त्र है, इसमें सगुण-निगुण, आदर्श-यथार्थ, संन्यास-भोग, ज्ञान-भक्ति-कर्म, त्याग आदि का पूर्ण समन्वय स्थापित किया गया है। वास्तव में गीता ने व्यक्ति और समाज का पूर्ण समन्वय कर मानवजाति के लिए उच्च नैतिक मूल्य स्थापित किए हैं।

संभवतः गीता विश्व का एक मात्र धर्मग्रंथ है, जिसमें जीवन के परमलक्ष्य ‘मोक्ष’ की प्राप्ति के लिए ‘कर्म’ के मार्ग को सर्वश्रेष्ठ बताया गया है। गीता कहती है कि अपने जीवन में कोई भी जीव एक क्षण भी बिना कर्म किए नहीं रह सकता है, उसे प्रत्येक क्षण कुछ न कुछ कर्म करना ही होता है। अर्थात् यह संसार कर्म प्रधान है और कर्मों से ही मोक्ष का मार्ग सुलभ है।

गीता का ‘निष्काम कर्म योग’ संपूर्ण मानवजाति के आदर्श है। निष्काम कर्म अर्थात् मनुष्य का अधिकार कर्म करने पर है, फल की प्राप्ति पर उसका अधिकार नहीं है। इसलिए मनुष्य को कर्मफल की चिंता किए बिना पूरी निष्ठा से अपना कर्म करना चाहिए। कर्मों के अनुसार मनुष्य को उसके कर्मों का फल अवश्य ही मिलता है। अच्छे कर्मों का फल अच्छा तथा बुरे कर्मों का फल बुरा। आज की इस आधुनिक दुनियां में मनुष्य अत्यंत स्वार्थी और धैर्यहीन हो गया है, वह कोई भी कार्य करने से पहले उसके परिणाम के बारे में सोचता है और अपेक्षानुरूप परिणाम न मिलने पर परेशान हो जाता है। दुनिया में आत्महत्या का एक मूल कारण यही है। गीता का निष्काम कर्म मानवजाति को कर्म फल से प्राप्त चिंताओं और व्यथाओं से मुक्त करता है। सोचिए, अगर मनुष्य निष्काम कर्म के मार्ग का अनुसरण कर ले तो संपूर्ण जगत में दुःख-संताप होगा ही नहीं और संपूर्ण मानव जाति सर्वदा आनंदित और चिंता-परेशानियों से मुक्त रहेगी।

गीता में कर्मों की विषद् व्याख्या की गई है। कर्म, विकर्म और अकर्म का विस्तारपूर्वक वर्णन किया गया है। अर्थात् कौन-सा कर्म करने योग्य है और कौन-सा कर्म कने योग्य नहीं है, इसे सरलता के साथ समझाया गया है। मनुष्य के सद्गुणों और दुर्गुणों, दैवीय और आसुरी स्वभाव को उसके कर्मों के वर्णन किया गया। इसके साथ ही सात्विक, राजसिक और तामसिक गुणों के बारे में विषद् व्याख्या श्रीमद्भगवद्गीता में की गई है। इन सब के अनुसरण से मनुष्य अपने जीवन को सर्वश्रेष्ठ बनाने का प्रयोजन पूर्ण कर सकता है।

गीता कहती है कि जब कोई मनुष्य समस्त भौतिक इच्छाओं का त्याग करके न तो इन्द्रिय तृप्ति के लिए कार्य करता है और न सकाम कर्मों में प्रवृत्त होता है, तो वह मनुष्य संन्यासी कहलाता है। इसलिए मनुष्य को चाहिए कि वह अपने मन की सहायता से अपना उद्धार करे और अपने मन को नीचे न गिरने दे, क्योंकि जिसने मन को जीत लिया है, उसके लिए मन सर्वश्रेष्ठ मित्र है, किन्तु जो ऐसा नहीं कर पाता है उसके लिए मन सबसे बड़ा शत्रु हो जाता है। इसलिए मनुष्य को चाहिए कि वह मन को विचलित न होने दे और शरीर, मन तथा कर्म से निरन्तर संयम का अभ्यास करे तभी उसे मोक्ष की प्राप्ति हो सकेगी।

वैसे तो श्रीमद्भगवद्गीता में मानव जीवन से संबंधित सभी मूल्यों और सिद्धांतों की विषद् व्याख्या की गई है, किन्तु गीता का कर्मयोग, जिसे ‘निष्काम कर्म का सिद्धांत’ कहते हैं, मानव जाति के लिए सबसे अधिक प्रासंगिक माना जा सकता है। गीता में भगवान श्रीकृष्ण ने बार-बार अर्जुन को यही समझाया है कि जीवन में परिस्थितियाँ कितनी भी विषम क्यों न हों, मनुष्य को परिणाम की चिंता किए बिना अपने कर्तव्य का पालन करना चाहिए। क्योंकि किसी भी स्थिति में मनुष्य को कर्म तो करना ही है। बिना कर्म किए मनुष्य एक क्षण भी नहीं रह सकता। यही ‘निष्काम कर्मयोग’ है।

भारत की सनातन परम्परा में मोक्ष प्राप्ति के लिए दो मार्गों को निर्धारित किया गया है। प्रवृत्ति मार्ग और निवृत्ति मार्ग। प्रवृत्ति मार्ग सकाम है। इसके अनुसार लौकिक तथा पारलौकिक जगत में सुख की प्राप्ति के लिए कर्म करना आवश्यक है। इसके विपरीत निवृत्ति मार्ग कर्म के त्याग और संन्यास का मार्ग है। इसके अनुसार मोक्ष की प्राप्ति के लिए संसार के कर्मों से छुटकारा आवश्यक है।

गीता में दोनों मार्गों में समन्वय स्थापित किया गया है। गीता कहती है कि कर्म आवश्यक है। कर्म बिना न तो मनुष्य का अस्तित्व रहेगा और न समाज का। इसलिए मनुष्य को कर्म अवश्य करना चाहिए, किन्तु फल की आशा नहीं करनी चाहिए। गीता कहती है कि जब मनुष्य अपने लिए नियत कर्मों को फल की आशा के बिना करता है, तो वह मोक्ष का अधिकारी हो जाता है।

गीता की एक बात जो सब जानते हैं, किन्तु उसे उस दृष्टि से समझने का प्रयास नहीं करते जिस उद्देश्य से वह कही गई है। भगवान श्रीकृष्ण अर्जुन से कहते हैं कि इस चराचर के कण-कण में वह स्वयं (ईश्वर) विद्यमान हैं, प्रत्येक जीव के अंदर वह विद्यमान हैं। सामान्य शब्दों में कहें तो ईश्वर हम

सब के भीतर है। अर्थात् वास्तव में हम कर्ता नहीं हैं। हम एक माध्यम मात्र हैं। कर्ता तो वह दिव्य शक्ति है, जो हमारे भीतर विद्यमान है, जिसे हम ईश्वर की संज्ञा देते हैं। अर्थात् हम जो कुछ भी करते हैं, वह वास्तव में हमारे भीतर बैठा हुआ ईश्वर हमसे करावा रहा है। जीवन में जो कुछ भी हो रहा है, वह ईश्वर की इच्छा से हो रहा है। सुख-दुःख, अच्छ-बुरा, सफलता-असफलता सब कुछ हमारे भीतर बैठे हुए ईश्वर की इच्छा से निर्धारित होता है। कहने का मतलब यह है कि जो कुछ भी हमारे जीवन में और इस संसार में घटित हो रहा है, वह ईश्वर की इच्छा से घटित हो रहा है, हम सब माध्यम मात्र हैं। कर्ता तो ईश्वर है। इसलिए बिना किसी आसक्ति के हमें अपने लिए नियत सभी कर्मों को पूर्ण मनोयोग से करते रहना चाहिए, शेष सब ईश्वर पर छोड़ देना चाहिए। ऐसा करने से जीवन में कोई दुःख, संताप और परेशानी नहीं होगी।

वर्तमान समय में ऐसा लगता है कि मानव जाति मानसिक रूप से बहुत कमजोर हो गई है। आज की पीढ़ी में छोटी-छोटी बातों पर आत्महत्या करने, झगड़ा करने, अत्यधिक तनाव और अवसाद जैसी स्थितियाँ आम बात हो गई हैं। इन सभी समस्याओं के निदान के लिए ही कदाचित गीता में श्रीकृष्ण ने अर्जुन से कहा कि प्रसाद कहा है कि सभी प्राणियों के भीतर मैं ही हूँ और मैं ही सब कुछ करने वाला कर्ता हूँ, यहाँ एक बात और विशेष रूप से समझना आवश्यक है। वह यह कि हम सब के भीतर ईश्वर विद्यमान हैं, अर्थात् हम कह सकते हैं कि इस ब्रह्माण्ड की ‘सुपर अल्टीमेट पावर’ या परम शक्ति हम सब के भीतर है। जब इतनी बड़ी शक्ति हम सब के भीतर मौजूद है, तो इस जगत में कुछ भी किया जाना असंभव नहीं है। आवश्यकता है उस पर शक्ति, उस अपरिमित ऊर्जा को जागृत करने की। वह जागृत होगी है, आत्म विश्वास से और सकारात्मक चिंतन से। कहने का आशय है कि स्वयं पर विश्वास रखने और सकारात्मक ऊर्जा के प्रवाह से हम जीवन में वह सब कुछ हासिल कर सकते हैं, जो हम सोचते हैं। क्योंकि हमारे भीतर ईश्वर रूपी परम शक्ति विद्यमान है और जब हम आत्म विश्वास के साथ लक्ष्य प्राप्ति की दिशा में अग्रसर होते हैं, तो वह परम शक्ति हमें अपने लक्ष्य तक पहुंचाने का मार्ग स्वतः ही प्रशस्त करती है।

वास्तव में गीता एक सार्वभौम धर्म ग्रंथ है, इसमें मानव के जीवन में आने वाली प्रत्येक समस्या का सर्वश्रेष्ठ समाधान विद्यमान है। केवल श्रीमद्भगवद्गीता को सही दृष्टिकोण से पढ़ने और समझने की आवश्यकता है।

श्रीमद् भगवद् गीता का वैश्विक प्रभाव

सैद्धांतिक भौतिक विज्ञानी ओपेनहाइमर को बर्कले में संस्कृत के प्रोफेसर आर्थर डब्ल्यू राइडर ने संस्कृत से परिचित कराया था। उसके बाद उन्हें गीता से परिचित कराया गया था। जुलाई 1945 में, न्यू मैक्सिको के रेगिस्तान में पहले परमाणु बम के विस्फोट से दो दिन पहले रॉबर्ट ओपेनहाइमर ने गीता का एक श्लोक सुनाया। इतिहास बदलने वाली घटना से कुछ घंटे पहले, ‘परमाणु बम के जनक’ ने संस्कृत से अनुवादित एक श्लोक को पढ़कर अपना तनाव दूर किया, जिसका हिंदी अनुवाद इस प्रकार है -

‘युद्ध में, जंगल में, पहाड़ों की चोटों पर आश्चर्यकरमय महान सागर पर, भक्तों और बाणों के बीच, नींद में, उलझन में, शर्म की गहराई में, मनुष्य द्वारा पहले किये गए अच्छे कर्म ही उसकी रक्षा करते हैं।’

श्रीमद् भगवद् गीता ने पश्चिम की दुनिया को गहरे प्रभावित किया है। गीता दर्शन को जानने के बाद पश्चिम के विद्वानों ने गीता के जीवन दर्शन को अपनाने के लिए अपनी बौद्धिक ऊर्जा लगा दी। दरअसल वे किसी वैज्ञानिक उपलब्धि की खोज में नहीं थे। वे इससे भी आगे विकारों से रहित मानव मन और आत्मिक शांति की खोज में थे। इसका समाधान उन्होंने श्रीमद् भगवद् गीता में पाया। इन विद्वानों में दार्शनिक इमैन्युअल कांड (1724 - 1804), हर्डर (1744-1805) फिट्जर (1762-1814), हीगल (1770-1831) श्लेगल (1772-1829) शिलर (1759-1805) और गोएथे (1749-1832) मुख्य हैं।

फ्रेडरिक वान श्लेगल ने गीता का अनुवाद किया। जर्मन के अग्रणी विद्वान बेरन विल्हेल्म ने 1821 में संस्कृत का अध्ययन

शुरू किया। गीता पढ़ने के बाद उन्होंने भगवान का आभार माना कि उन्हें लंबा जीवन दिया ताकि वे सर्वाधिक प्रेरणादायी पुस्तक को आत्मसात कर पाएं। उन्होंने 1825 में अकादमी आफ साइंस के समक्ष गीता पर अपना प्रसिद्ध व्याख्या दिया था।

वर्ष 1820 में ओ फ्रेंक विल्हान ने गीता का पहला लैटिन अनुवाद प्रकाशित किया। इसके बाद 1822 में ए डब्ल्यू वान श्लेगल ने पहली बार लैटिन में संपूर्ण अनुवाद प्रकाशित किया। सर विलियम जोन्स (1756-1794) भारत में 10 साल रहे । वे पहले अंग्रेज अधिकारी थे जिन्हें संस्कृत का संपूर्ण ज्ञान था। उन्होंने गीता, रामायण, महाभारत और संस्कृत के अन्य क्लासिकल साहित्य जैसे कालिदास का अभिज्ञान शाकुंतलम, रितुसंहार और जयदेव के ‘गीता गोविन्द’ से इंग्लैंड के लोगों को परिचित कराया। वे एशियाटिक सोसाइटी के पहले अध्यक्ष बने और चार्ल्स विलकिंस को संस्कृत पढ़ने बनास भेजा। उन्होंने चार्ल्स विलकिंस द्वारा अनुवादित गीता- ‘भगवद् गीता - डायलॉग ऑफ श्री कृष्ण एंड अर्जुन’ का प्रकाशन कराया। इसकी भूमिका उन्होंने खुद लिखी। यह 1783 का वर्ष था।

सर एड्विन अर्नलड ने 1885 में गीता का अनुवाद किया जिसका शीर्षक था ‘द सॉन सेलेशल’। इसी को पढ़कर महात्मा गांधी ने गीता के महत्व को समझा। पश्चिम के कई महान कवि लेखक भागवत गीता से प्रेरित हुए हैं। इनमें एस टी कोलरिज, पैंसी बुशी शैली, थॉमस कालांडल, अमेरिकन कवि एमसन, रॉबर्ट ब्राउजिंग, अलफ्रेड टेनिसन, विलियम ब्लैक, टी एस इलियट और डब्ल्यू बी यीट्स और भी बहुत कवि दार्शनिक हैं जिनकी एक लंबी सूची है। डॉ एस राधाकृष्णन ने गीता की व्याख्या कर स्टालिन का मन बदल दिया था। विनोबा भावे ने कहा था ‘गीता प्रवचन मेरी जीवन की गाथा है और वही मेरा संदेश है’।

देशमुख आत्महत्या मामले में आरोपियों पर ईनामी राशि बढ़ाई

बैतूल। सारणी थाने के बहुचर्चित रविन्द्र देशमुख आत्महत्या कांड के फरार आरोपियों की गिरफ्तारी के लिए पुलिस महानिरीक्षक नर्मदापुरम ने ईनाम की राशि बढ़ाई है। पुलिस अधीक्षक बैतूल निखिल एन. झारिया की अनुशंसा पर पुलिस महानिरीक्षक नर्मदापुरम ने फरार आरोपियों की गिरफ्तारी सुनिश्चित करने के लिए इनाम राशि को बढ़ाकर 20 हजार प्रति आरोपी कर दिया है। पुलिस अधीक्षक बैतूल द्वारा पूर्व में प्रत्येक फरार आरोपी पर 5 हजार की इनाम राशि घोषित की गई थी। अब पुलिस महानिरीक्षक, नर्मदापुरम जौन ने पुलिस रेगुलेशन की कांडका क्रमांक 270 और 80बो(1) के तहत इनाम राशि बढ़ाकर 20 हजार प्रति फरार आरोपी कर दी है। गौरतलब रहे कि सारणी थाना अंतर्गत बगडोना निवासी रविंद्र देशमुख द्वारा आत्महत्या करने के मामले में सारणी पुलिस ने सुसाइड नोट के आधार पर 10 आरोपियों के विरुद्ध अपराध पंजीबद्ध धारा 108 और 3(5) बीएनएस के तहत प्रकरण दर्ज कर विवेचना प्रारंभ की थी। पुलिस ने इस मामले में अब तक विभिन्न स्थानों और राज्यों में दबिश देकर 6 आरोपियों को गिरफ्तार कर चुकी है, वहीं प्रकाश पिता केवल शिवहरे, निवासी शोभापुर कॉलोनी, रंजीत सिंह पिता सुशील सिंह निवासी बगडोना, करण सूर्यवंशी पिता धनराज सूर्यवंशी निवासी पाथाखेड़ा फरार है। फरार आरोपियों की शीघ्र गिरफ्तारी के लिए यह इनाम राशि बढ़ाई गई है। साथ ही न्यायालय द्वारा फरार आरोपियों की संपत्ति कुर्की के लिए वारंट भी जारी किया जा चुका है। जो भी व्यक्ति फरार आरोपियों की जानकारी देगा, जिसके आधार पर गिरफ्तारी संभव हो सकेगी, उसे प्रत्येक आरोपी की गिरफ्तारी पर 20 हजार का इनाम दिया जाएगा। पुलिस अधीक्षक बैतूल ने जनता से अपील की है कि यदि इन फरार आरोपियों के संबंध में किसी को कोई भी जानकारी हो, तो तुरंत थाना सारणी या जिला बैतूल पुलिस को सूचित करें। सूचना देने वाले को इनामी राशि प्रदान की जाएगी और उनका नाम गोपनीय रखा जाएगा।

नहीं बन पा रहे हैं आधार कार्ड, नागरिक परेशान

आधार कार्ड सेंटर पर लग रही लंबी कतारें

बैतूल/मुलताई। मुलताई नगर मुख्यालय पर इन दोनों आधार कार्ड बनवाना या उसमें सुधार करना बड़ी मुसीबत बनता जा रहा है



पंजीयन केंद्रों पर आधार बनाने वालों की लंबी-लंबी लाइन लगी हुई है और ना तो सुधार हो पा रहा है और ना एए आधार कार्ड बन पा रहे हैं। लोगों को दूर-दूर से आकर आधार कार्ड पर घंटों खड़ा होना पड़ता है और उसके बाद भी उन्हें निराशा ही हाथ लगती है। नगर में यूं तो दर्जनों आधार पंजीयन केंद्र संचालित किए जा रहे हैं, लेकिन लोक सेवा केंद्र और महिला बाल विकास विभाग में ही आधार कार्ड में नाम कलेक्शन का काम किया जा रहा है, जहां अत्यधिक भीड़ के कारण लोगों को घण्टों इंतजार करना पड़ रहा है। जबकि अन्य केंद्रों पर सिर्फ मोबाइल नंबर अपडेट हो पा रहे हैं। आधार कार्ड सुधार करने आए लोगों ने बताया कि वे अपने आधार कार्ड में नाम अपडेट करने के लिए केंद्र पर पहुंचे थे, लेकिन उनके आधार कार्ड में करेक्शन नहीं हो पा रहा है। वहीं मुलताई नगर के तासी वार्ड निवासी सुभाष सराटकर अपनी नातन का आधार कार्ड बनवाने के लिए पिछले तीन माह से परेशान हो रहे हैं, लेकिन उसका आधार कार्ड नहीं बन पा रहा है। जिसके कारण उसे नगर पालिका से लाइली लक्ष्मी योजना का लाभ भी अभी तक नहीं मिल पाया है। मुलताई लोक सेवा केंद्र के मैनेजर ने बताया कि फिलहाल छोटे आधार कार्ड नहीं बन पा रहे हैं, जिसके जनवरी से शुरू होने की सम्भावना है। वहीं दूसरे केंद्रों पर मोबाइल नंबर के अलावा कोई और सुधार कार्य न होने के कारण लोक सेवा केंद्र में आधार अपडेट कराने वालों की भीड़ लग रही है। रोज ही सैकड़ों की संख्या में लोग अपना आधार कार्ड अपडेट कराने के लिए मुलताई पहुंच रहे हैं, लेकिन उन्हें खाली हाथ ही वापस लौटना पड़ रहा है। शासन प्रशासन को इस ओर ध्यान देना चाहिए और आधार कार्ड सेंटरों पर आ रही समस्याओं का जल्द से जल्द निदान किया जाना चाहिए।

अपर कलेक्टर ने जनसुनवाई में आए नागरिकों की सुनी समस्याएं

बैतूल। अपर कलेक्टर राजीव नंदन श्रीवास्तव ने मंगलवार को कलेक्ट्रेट सभागार में आयोजित जनसुनवाई में आए नागरिकों की समस्याएं सुनीं। इस दौरान अनेक समस्याओं का निराकरण मौके पर ही किया गया। उन्होंने अधिकारियों को जनसुनवाई में प्राप्त आवेदनों का गंभीरतापूर्वक निराकरण किए जाने के निर्देश भी दिए। जनसुनवाई में 88 आवेदन प्राप्त हुए। इस अवसर पर संयुक्त कलेक्टर मकसूद अहमद उपस्थित थे। जनसुनवाई में बैतूल तहसील के ग्राम दीवान चारसी के ग्रामीणों ने जनसुनवाई में प्रधानमंत्री आवास योजना का लाभ दिए जाने संबंधी



आवेदन दिया। प्राप्त आवेदन पर अपर कलेक्टर श्री श्रीवास्तव ने जनपद सीईओ को प्रकरण पर आवश्यक कार्यवाही किए जाने निर्देश दिए। मुलताई जनपद पंचायत के ग्राम चिखली कला निवासी ललिता बिहारे ने संबल योजना अंतर्गत मिलने वाली अनुग्रह सहायता राशि का भुगतान नहीं होने संबंधी शिकायत की। जिस पर अपर कलेक्टर ने बताया कि भुगतान यथा शीघ्र किया जाएगा। बैतूल कोठी बाजार के गांधी वार्ड निवासी रोहित यादव ने शासकीय भूमि को अतिक्रमण मुक्त किए जाने संबंधी आवेदन दिया, जिस पर अपर कलेक्टर ने संबंधित अधिकारी को जांच के निर्देश दिए। मुलताई तहसील के ग्राम चंदेराकला निवासी गीता बीरचंद बरोदे ने नजूल शाखा मुलताई में पट्टा रिन्यूअल कराने जनसुनवाई में आवेदन दिया। जिस पर अपर कलेक्टर ने अनुविभागीय राजस्व मुलताई को तत्काल नियमानुसार आवश्यक कार्यवाही के निर्देश दिए।

ठंड ने फिर पकड़ी रफ्तार, रात का तापमान 8.4 डिग्री पर पहुंचा

सुबह स्कूल जाने वाले बच्चे ठिठुर रहे, लेकिन नहीं बदली टाइमिंग

संजय द्विवेदी, बैतूल। पिछले दो दिनों से ठंड ने फिर रफ्तार पकड़ ली है। दिन भर शीतलहर चल रही है। सोमवार रात का न्यूनतम तापमान भी 8.4 डिग्री पर आ गया है, जो इस सीजन का सबसे कम तापमान दर्ज किया गया, लेकिन स्कूलों की टाइमिंग बदलने को लेकर अभी तक कोई दिशा-निर्देश जारी नहीं हुए है। अभी कुछ ही दिनों पहले जिला कलेक्टर नरेन्द्र सूर्यवंशी ने आंगनबाडियों का समय बदलकर प्रातः 10 बजे से शाम 5 बजे तक संचालन के लिए निर्देश दिये हैं, लेकिन स्कूलों के समय में अभी तक बदलाव नहीं किया गया है। जिससे इस कड़के की ठंड में बच्चों को सुबह सात बजे तैयार होकर ठिठुरते स्कूल जाना पड़ रहा है। ऐसे में ठंड बच्चों की सेहत पर विपरीत असर कर सकती है। अभिभावकों का कहना है कि रोजाना ठंड के तेवर बढ़ रहे हैं। बढ़ती ठंड में जहां वयस्क भी उठने से कतराते हैं, वहीं बच्चों को अलसुबह 6 बजे नहाकर तैयार होना पड़ रहा है। जिससे बच्चे बीमारी होने लगे हैं। ठंड से उन स्कूलों के बच्चों की ज्यादा परेशानी है, जहां दो पालियों में स्कूल लग रहे हैं वहां प्राइमरी के लिए सुबह 7 बजे से 12 टाइमिंग तय है। स्कूल समय पर पहुंचने के लिए बच्चों को सुबह 6 बजे ही उठना पड़ रहा है। बता दें कि शिक्षा विभाग हर साल ठंड में स्कूलों की टाइमिंग बढ़ाता रहा है, लेकिन इस बार अब तक इसके लिए पहल नहीं हुई। ठंड अभी और बढ़ने की संभावना है।

टाइमिंग ऐसी कि सुबह होते ही बच्चे सड़क पर – बस और आटो से जाने वाले बच्चों को ज्यादा परेशानी हो रही है। सुबह होते ही बच्चे सड़क पर पहुंच रहे हैं। कुछ निजी और सरकारी स्कूलों में कक्षाओं के संचालन का समय ऐसा है कि बच्चों को सुबह 7-8 बजे स्कूल पहुंचना ही पड़ रहा है। स्कूल पहुंचने के लिए बच्चे अलसुबह 5-6 बजे उठकर तैयार हो जाते हैं और बस का टाइमिंग मिलाने के लिए सड़क पर



खड़े रहते हैं। एलकेजी और पहली में पहुंचने वाले बच्चों को भी इसका सामना करना पड़ रहा है। स्कूल से दूर वाले क्षेत्रों में बच्चे अलसुबह छह या साढ़े छह बजे से ही सड़क पर आ जाते हैं। अभिभावकों का कहना है कि ठंड जिस तरह से लगातार बढ़ रही है, उसे देखते हुए टाइमिंग बदलने की जरूरत है।

एक दिन में गिरा 3.5 डिग्री तापमान– जिले में अचानक ठंड बढ़ गई है। अधिकतम और न्यूनतम तापमान घटने से ठंड ने लोगों को ठिठुरने के लिए विवश कर दिया है। अधिकतम-न्यूनतम तापमान में करीब 4.2 डिग्री और 3.8 डिग्री की कमी आई है। 8 दिसंबर को रात का अधिकतम तापमान 27.5 डिग्री और न्यूनतम तापमान 12.2 डिग्री दर्ज किया गया था। जबकि 9 दिसंबर सोमवार की रात को अधिकतम तापमान 23.5 डिग्री और 8.4 डिग्री पर पहुंच गया है। तापमान में गिरावट दर्ज किये जाने से रात व सुबह, शाम ही नहीं बल्कि दिन भर ठंडी हवाएं चलने से लोग ठिठुर रहे हैं। ठंड से सबसे ज्यादा स्कूली बच्चे परेशान

हो रहे हैं। ऊनी कपड़े पहनने के बाद भी बच्चों को ठंड से राहत नहीं मिल पा रही है। समय में बदलाव नहीं होने से मजबूरी में बच्चों को ठिठुरते हुए स्कूल जाना पड़ रहा है।

स्कूली बच्चों को ठंड से बचाने पालक कर रहे जतन– ठंड की वजह से अब अभिभावक बच्चों को स्कूल भेजने में भी कतरा रहे हैं। अभिभावक शीघ्र ही सुबह लगने वाली स्कूलों का समय बदलने की मांग कर रहे हैं। हालात यह हैं कि अभिभावक सुबह स्कूल बस स्टॉप पर बच्चों को ठंड से बचने के लिए गर्म कपड़ों में छिपते नजर आये। चिकित्सकों का कहना है कि बढ़ती ठंड में बच्चों पर विशेष ध्यान देने की जरूरत है, क्योंकि बच्चों की शारीरिक प्रतिरक्षक शक्ति बड़ों के मुकाबले कम होती है। इसलिए उन पर मौसमी बीमारी बहुत जल्द हावी हो जाते हैं। खासकर इस मौसम में सर्दी-जुकाम, सांस लेने में तकलीफ या किसी तरह की एलर्जी की समस्या हो सकती है। इससे बचने का एकमात्र उपाय ठंड से परहेज है।

मुख्यमंत्री जन कल्याणकारी अभियान की योजनाओं से लोगों को करें जागरूक

महिला एवं बाल विकास विभाग के कार्यों की एसडीएम ने समीक्षा की



बैतूल/आमला। एसडीएम आमला शैलेन्द्र बड़ोनिया ने एसडीएम कार्यालय आमला में 11 दिसंबर से 26 जनवरी 2025 तक चलने वाले मुख्यमंत्री जन कल्याण अभियान कार्यक्रम में महिला एवं बाल विभाग की ओर से चलाए जा रही योजनाओं की प्रगति रिपोर्ट पर समीक्षा बैठक की। तथा हम होंगे कामयाब, पखवाड़ा से संबंधित गतिविधियों की भी समीक्षा की। समीक्षा बैठक में सरकार के महत्वाकांक्षी कार्यक्रम बेटी बचाओ-बेटी पढ़ाओ, पोषण आहार, प्रधानमंत्री मातृ वंदना योजना को और प्रभावी ढंग से क्रियान्वयन करने के दिशा-निर्देश एसडीएम ने विभागीय अधिकारियों को दिए। उन्होंने कहा कि बेटी बचाओ-बेटी पढ़ाओ कार्यक्रम सामाजिक उत्थान का कार्य है। विभाग यह सुनिश्चित करें कि कोई भी बेटी गर्भ में ना मारी जाए। इसके लिए निरंतर निगरानी की जरूरत है। बैठक में सीडीपीओ आमला निमल सिंह ठाकुर ने बताया कि विभाग द्वारा कम वजन वाले बच्चों की पहचान की है और उन पर विशेष निगरानी रखी जा रही है। इस

अवसर पर एसडीएम श्री बड़ोनिया ने कहा कि बेटी बचाओ-बेटी पढ़ाओ कार्यक्रम के तहत सरकार ने अनेक कल्याणकारी योजनाएं शुरू की हुई हैं, जैसे सुकन्या समृद्धि योजना, स्कूल छोड़ चुकी बालिकाओं को दोबारा स्कूल में प्रवेश दिलाना, आंगनवाड़ी केंद्रों के माध्यम से बेहतर पोषण आहार उपलब्ध कराना, केवल लड़कियों की माताओं को सम्मानित करना, आदि के बारे में पात्र परिवारों को जागरूक करें। संस्थागत डिलीवरी पर भी फोकस रखें। गर्भवती माता के बारे में जनकारी मिलते ही संबंधित महिला का स्वास्थ्य विभाग में पंजीकरण अवश्य करवाएं। एसडीएम ने कहा कि प्रधानमंत्री मातृ वंदना योजना का लाभ प्रत्येक पात्र माता तक पहुंचना चाहिए। यह शिशु व माता के स्वास्थ्य की देखभाल के लिए जरूरी है। योजना के तहत आर्थिक मदद समय पर दिलाएं और उनका सही मार्गदर्शन करें, ताकि अंतिम पात्र माता तक योजना का लाभ पहुंचे। बैठक में सभी सेक्टर की पर्यवेक्षक एवं आंगनवाड़ी कार्यकर्ता व सहायिका आदि मौजूद रहे।

आज से 26 जनवरी 2025 तक चलाया जाएगा मुख्यमंत्री जनकल्याण अभियान : सीईओ जैन

मुख्यमंत्री जनकल्याण अभियान की तैयारियों की समीक्षा

बैतूल। कलेक्ट्रेट सभागार में मंगलवार को आयोजित बैठक में मुख्य कार्यपालन अधिकारी जिला पंचायत अश्वत जैन ने जनकल्याण अभियान के तैयारियों की समीक्षा की। सीईओ श्री जैन ने कहा कि जिले के नगरीय निकायों के प्रत्येक वार्ड और ग्रामीण क्षेत्रों में 11 दिसंबर से 26 जनवरी तक मुख्यमंत्री जनकल्याण अभियान चलाया



जाएगा। अभियान के दौरान सभी विभागों के सभी पात्र हितग्राहियों को लाभान्वित किया जाएगा। सभी अधिकारी विभागीय योजनाओं में शेष बचे हितग्राहियों का चिह्नकन करके विभागीय लक्ष्य तत्काल निर्धारित कर लें। अभियान के संबंध में शासन द्वारा दिए गए निर्देशों में शामिल सभी योजनाओं में शत-प्रतिशत लक्ष्य पूर्ति अनिवार्य रूप से की जाएगी। इसके लिए नगरीय निकाय के प्रत्येक वार्ड और प्रत्येक ग्राम पंचायत में शिविर लगाए जाएंगे। प्रत्येक शिविर के लिए प्रभारी अधिकारी की ड्यूटी लगाएं। शिविर की निगरानी के लिए सेक्टर आफिसर तैनात करें। अभियान के लिए सभी विकासखंडों तथा जिला स्तर पर कंट्रोल रूम बनाकर पूरी मॉनिटरिंग सुनिश्चित करें। बैठक में अपर कलेक्टर राजीव नंदन श्रीवास्तव सहित सभी विभागों के जिला अधिकारी उपस्थित रहे।

सारणी नगर भाजपा मंडल अध्यक्ष के लिए कई दावेदार मैदान में

शिवा गुप्ता एवं कुबेर डोंगरे के बीच रस्साकशी, दोनों हैं प्रबल दावेदार

बैतूल/सारणी। भारतीय जनता पार्टी द्वारा संगठन पर्व के तहत 15 दिसम्बर तक सभी 30 मण्डलों में अध्यक्ष का चुनाव होना है। इसी तारतम्य में सारणी नगर मंडल अध्यक्ष के पद को लेकर सारणी क्षेत्र में चर्चाओं का

बाजार तेज हो गया है और यहां आज बुधवार को रायशुमारी भी होने वाली है। वैसे तो सारणी मंडल अध्यक्ष पद के लिए कई दावेदारों के नाम समाने आ रहे हैं। जिनमें कुबेर डोंगरे, शिवा गुप्ता, शिबु सिंह, नरहें सिंह, गणेश मस्की और मुकेश यादव के नाम प्रमुखता से सामने आए हैं। इनमें भी जिला भाजपा ड्यूटी झोपड़ी प्रकोष्ठ के सहसंयोजक शिवा गुप्ता और सारणी नगर मंडल महामंत्री कुबेर डोंगरे का नाम प्रमुखता से सामने आ रहा है। लेकिन इन दोनों के बीच की रस्साकशी में शिवा गुप्ता आगे चलते लग रहे हैं। क्योंकि शिवा न सिर्फ शिक्षित समाजसेवी हैं, बल्कि मां वैष्णवी सेवा समिति के अध्यक्ष भी हैं। जिन्होंने अपनी जान की परवाह ना करते हुए कोविड-19 महामारी के समय में दुखी-पीड़ित लोगों की सेवा कर और उनके पास भोजन पहुंचाने का कार्य लगातार किया। उन्होंने समर्पित लोगों की अपनी एक



सार्वजनिक कार्यक्रमों खासकर सामाजिक एवं राजनीतिक कार्यक्रमों में सक्रिय भूमिका निभाते रहे हैं। उनके द्वारा सारणी-पाथाखेड़ा क्षेत्र में समय-समय पर स्वास्थ्य शिविरों का भी आयोजन किया जाता रहा है। सारणी नगर क्षेत्र के युवाओं का कहना है कि ऐसे सच्चे योग्य समाजसेवक को यदि भाजपा संगठन अपना मंडल अध्यक्ष बनाती है तो यकीनन सारणी नगर पालिका क्षेत्र में जैह भाजपा का वर्चस्व बढ़ेगा, वही क्षेत्र में भाजपा संगठन की उत्तरोत्तर प्रगति करेगा।

बैतूल

ठंड में बच्चों को बीमारियों से बचाने यह करें उपाय

खिलाएं गर्म और ताजा खाना

बच्चों के आहार पर सही तरीके से ध्यान रख कर उन्हें ठंड जनित बीमारियों से बचाना आसान है। इसलिए इस मौसम में बच्चे को बासी या फिर ठंडा खाना नहीं दें। उसे हमेशा पर का बना हुआ ताजा और गर्म खाना ही दें।

पहनाएं गर्म कपड़े

ठंड काफी बढ़ गई है। इसलिए बच्चों को गर्म कपड़े और ऊनी कपड़े पहनाएं। इससे उनका शरीर गर्म रहेगा और वो ठंड से बचे रहेंगे। दो गज की शारीरिक-दूरी का हमेशा पालन करें। मास्क और सैनिटाइजर का नियमित रूप से उपयोग करें। भीड़-भाड़ वाले जगहों से परहेज करें।

सफाई का भी रखें विशेष ध्यान

स्वच्छता हमें कई संक्रमण और मौसम जनित रोगों से बचाने में सक्षम है। कपड़े को गिला नहीं होने दें। अगर कपड़ा गीला हो जाए तो उसे तत्काल बदल दें। ऐसा करने से बच्चे बीमारी की चपेट में आने से बच जायेंगे। गीला कपड़ा पहने रहने से बच्चे सर्दी, खांसी, जुकाम या फिर अन्य कोई दूसरी बीमारी की चपेट में आ सकते हैं।

इनका कहना है –

इस संबंध में फाइल तैयार करके जिला कलेक्टर से चर्चा करेंगे। आगे दिनों में ठंड की स्थिति को देखते हुए सभी शासकीय एवं अशासकीय स्कूलों की टाइमिंग बढ़ाने की कार्यवाही की जावेगी।

–अनिल सिंह कुशवाहा, जिला शिक्षा अधिकारी, बैतूल

शिक्षा के साथ खेल जरूरी: ऋषिराज सिंह परिहार

बैतूल। कार्यक्रम खेल मंत्रालय भारत सरकार के माय भारत पोर्टल एवं नेहरू युवा केंद्र के संयुक्त तत्वावधान में ब्लॉक स्तरीय खेलकूद प्रतियोगिता का आयोजन बालाजी इंजीनियरिंग कॉलेज में आयोजित। कार्यक्रम एनवायक के राष्ट्रीय सदस्य



ऋषिराज सिंह परिहार, प्राचार्य वीके पाण्डे, डॉ.पंरेश जे शाह के आतिथ्य में और जिला युवा अधिकारी श्रीमती मोनिका चौधरी की अध्यक्षता में संपन्न हुआ। इस मौके पर एनवायक मोनिका चौधरी ने बताया कि प्रतियोगिता में खो खो, रस्सा कसी, 100 मीटर और 200 मीटर, दौड़ (महिला पुरुष) का आयोजन किया गया। प्रतियोगिता में छात्र-छात्राओं ने भाग लिया और अपनी प्रतिभा का प्रदर्शन किया। प्रतियोगिता के विजेताओं को पुरस्कार और प्रमाण पत्र दिए गए। ऋषिराज सिंह परिहार ने कहा कि शिक्षा के साथ खेलों को भी महत्व देना अति आवश्यक है। जिससे कि हम अपने मानसिक

और उन्हें एनवायक उचित मंच प्रदान कर रहा है। माय भारत की विस्तृत जानकारी से धनंजय सिंह ठाकुर द्वारा जानकारी दी गई व बताया कि इन प्राचीन खेलों के माध्यम से हम शारीरिक व मानसिक रूप से स्वस्थ रह सकते हैं। कार्यक्रम का संचालन धनंजय सिंह ठाकुर द्वारा व आभार एनएसएस इकाई बालाजी कॉलेज के नीलेश मिश्रा ने व्यक्त किया। इस अवसर पर अनिरुद्ध दुरूदकर, ऑंकार धुर्वे, आलोक नागले, रेफरी खेल युवा कल्याण विभाग से रामनारायण शुक्ला, राधेलाल बनखेड़े, अनाकरकली तुमडाम, छात्र-छात्राएं सहित कॉलेज स्टाफ मौजूद था।

कल बैतूल आएंगे स्वामी परमार्थदेव

शुक्रवार से आयोजित होगा पंतजलि का योग-आरोग्य शिविर

बैतूल। आगामी शुक्रवार से बैतूल के स्टैंडियम में होने वाले योग शिविर के लिए पंतजलि योगपीठ हरिद्वार से स्वामी परमार्थदेव कल गुरुवार को बैतूल आएंगे। गौरतलब है कि इन दिनों चारों ओर योग की लहर है क्योंकि आगामी 13,14, 15 दिसंबर को योगऋषि स्वामी रामदेव के परम शिष्य और पंतजलि योग समिति के केंद्रीय प्रभारी डॉ. स्वामी परमार्थ देव के मार्गदर्शन में योग-आरोग्य शिविर के प्रचार- प्रसार के लिए योग साधक घर-घर तक पहुंचकर लोगों से इस शिविर का लाभ उठाने का आह्वान कर रहे हैं। जहां आयोजन समिति के सदस्य शहर में होने वाले विभिन्न योग कक्षाओं में जाकर योग साधकों को इस महाकुंभ में शामिल होने की अपील कर रहे हैं वहीं घर-घर जाकर भी आमंत्रण दिए जा रहे हैं। साथ ही क्वांटसएप के माध्यम से भी लोगों को जोड़कर शिविर में आने का आह्वान किया जा रहा है। वाहन रैली निकाल कर भी लोगों के बीच योग आरोग्य को लेकर जागरूकता लाने का प्रयास किया गया। प्रतिदिन ओपन ऑडिटोरियम में सुबह 5-३0 से ही योग साधकों का मेला सा लग जाता है। पिछले लगभग 10 वर्षों से पंतजलि युवा भारत प्रभारी हितेश पटेल के मार्गदर्शन में संचालित इस योग कक्षा में पहले केवल पुरुष योग साधक ही शामिल होते थे लेकिन आयोजन समिति के आह्वान पर बड़ी संख्या में महिलाएं भी आकर पूरी तन्मयता से योग का लाभ उठा



रही है। धीरे-धीरे पूरे शहर में योग शिविर को लेकर खासा उत्साह नजर आ रहा है। भारत स्वाभिमान के अध्यक्ष सुनील कुबड़े और आयोजन समिति के अध्यक्ष श्री सुनील द्विवेदी ने बताया कि अब तक लगभग 5 हजार से अधिक लोगों ने योग के लिए पंजीयन कराया है। आयोजन बड़ा होता जा रहा है इसलिए इसकी तैयारियों को ध्यान में रखते हुए बैतूल विधायक हेमंत खंडेलवाल और नगर पालिका अध्यक्ष पार्वतीबाई बारस्कर के साथ आयोजन समिति के सदस्यों ने विजय सेवा न्यास भवन में सोमवार को बैठक का आयोजन किया। बैठक में विधायक एवं नपा अध्यक्ष ने शिविर के लिए आवश्यक सभी व्यवस्थाओं में सहयोग का आश्वासन दिया है। मंगलवार की सर्द भरी सुबह में भी लगभग दो सौ योग साधकों ने ऑडिटोरियम में योग

किया। इस योग सत्र में विधायक खंडेलवाल, नपा अध्यक्ष पार्वतीबाई बारस्कर, विकास वार्ड के पार्षद आनंद प्रजापति उपस्थित रहे। विधायक ने सभी को संबोधित करते हुए कहा कि इस योग कार्यक्रम पंतजलि योग संस्थान का था, अब इसमें विजय सेवा न्यास बैतूल, नित्या सेवा समिति, यागत्री परिवार और ओम आयुर्वेदिक महाविद्यालय भी शामिल होकर सेवा कार्य में सहभागी बन रहे हैं। युवा भारत प्रभारी हितेश पटेल, पंतजलि किसान सेवा समिति के नवनीत वर्मा, पंतजलि योग समिति के विमल दुबे और संगठन मंत्री विनोद परिहार को अलावा समाजसेवी संजय शुक्ला पप्पी, बलराम जसूजा, रंजीत शिवहरे, हरीश गढ़ेकर, दीपक पाल ने सभी सहयोगी संस्थाओं का आभार व्यक्त करते हुए ज्यादा से ज्यादा लोगों को इस शिविर में शामिल होकर योग आरोग्य का लाभ उठाने का आह्वान किया है।

नोरोन्हा प्रशासनिक अकादमी में

अंतरराष्ट्रीय मानव अधिकार दिवस पर वय वंदना कार्ड ,आयुज्ज्ञान भारत योजना के लिए लगाया गया विशेष कैम्प

भोपाल। नोरोन्हा प्रशासनिक अकादमी में अंतरराष्ट्रीय मानव अधिकार दिवस के अवसर पर 70 वर्ष से अधिक आयु के वरिष्ठ नागरिकों के लिए स्वास्थ्य एवं चिकित्सा शिक्षा विभाग द्वारा आयुष्मान भारत योजना- वय वंदना कार्ड के लिए विशेष शिविर लगाया गया। इस शिविर में आयुष्मान कार्ड और वय वंदना कार्ड बनाने की सुविधा प्रदान की गई। साथ ही, वरिष्ठ नागरिकों को उनकी स्वास्थ्य संबंधी जरूरतों के प्रति जागरूक भी किया गया। उप मुख्यमंत्री श्री शुक्ल ने विशेष कैम्प का अवलोकन किया और सहजता से सेवा प्रदाय करने के निर्देश दिये।

भविष्योन्मुखी रणनीति के आधार पर स्वास्थ्य सुविधाओं का करें विस्तार: उप मुख्यमंत्री शुक्ल

स्वास्थ्य एवं चिकित्सा शिक्षा विभाग के अधोसंरचना विकास कार्यों की समीक्षा की

भोपाल। उप मुख्यमंत्री श्री राजेन्द्र शुक्ल ने निर्देश दिए हैं कि निर्माण कार्यों की कार्ययोजना भविष्योन्मुखी रणनीति के आधार पर तैयार की जाए। उन्होंने जोर दिया कि भविष्य में स्वास्थ्य संस्थानों में आधुनिक सेवाओं, उपकरणों और अन्य अत्याधुनिक सुविधाओं का विस्तार सुनिश्चित करने के लिए निर्माण योजना में आवश्यक प्रावधान किए जाएं। यह संसाधनों के कुशल उपयोग और बेहतर प्रबंधन के लिए अत्यंत आवश्यक है। उप मुख्यमंत्री श्री शुक्ल ने मंत्रालय भोपाल में स्वास्थ्य एवं चिकित्सा शिक्षा विभाग के विभिन्न अधोसंरचना विकास कार्यों की समीक्षा की। उन्होंने मेहर, मऊगंज और सिंगौली के नवीन जिला चिकित्सालय के निर्माण/उन्नयन कार्यों की प्रगति की विशेष समीक्षा की।

उप मुख्यमंत्री श्री शुक्ल ने संबंधित अधिकारियों को समय सीमा में कार्य पूर्ण करने के निर्देश दिये। उन्होंने स्वास्थ्य एवं चिकित्सा शिक्षा विभाग की भर्ती प्रक्रिया की अद्यतन स्थिति की समीक्षा की। उप मुख्यमंत्री श्री शुक्ल ने निर्देश दिए कि भर्ती प्रक्रिया की औपचारिकताएँ समयबद्ध रूप से पूर्ण की जाए ताकि आवश्यक पद शीघ्र भरे जा सकें और सेवाओं में कोई बाधा न आए। विधायक मेहर श्री श्रीकांत चतुर्वेदी, प्रमुख सचिव लोक स्वास्थ्य एवं चिकित्सा शिक्षा श्री संदीप यादव, आयुक्त श्री तरुण राठी, ऐंपा के एडिशनल सीईओ श्री लोकेश शर्मा, मध्यप्रदेश भवन विकास निगम और पीआईयू के अधिकारी सहित विभागीय अधिकारी उपस्थित रहे।



प्रत्येक मंगलवार को किसानों से कृषि मंत्री के मिलने का क्रम जारी है, इसी संदर्भ में मंगलवार को केंद्रीय कृषि मंत्री शिवराज सिंह चौहान ने छत्तीसगढ़ और हरियाणा के किसान संगठनों से विभिन्न विषयों पर चर्चा की।

डिजिटल गिरफ्तारी धोखाधड़ी, पुलिस और सार्वजनिक व्यवस्था राज्य के विषय: गृह राज्य मंत्री संजय कुमार

भोपाल। गृह राज्य मंत्री श्री बंडी संजय कुमार ने लोकसभा में एक प्रश्न के लिखित उत्तर में कहा है कि भारतीय संविधान की सातवीं अनुसूची के अनुसार पुलिस और सार्वजनिक व्यवस्था राज्य के विषय हैं। राज्य/संघ राज्य क्षेत्र मुख्य रूप से अपनी कानून प्रवर्तन एजेंसियों (एलएंडए) के द्वारा साइबर अपराध और डिजिटल गिरफ्तारी घोटाले सहित अपराधों की रोकथाम, इनका पता लगाने, जांच और अभियोजन के लिए उत्तरदायी हैं। केंद्र सरकार राज्यों/संघ राज्य क्षेत्रों की पहल के पूरक के तौर पर उनकी कानून प्रवर्तन एजेंसियों के क्षमता वर्धन के लिए विभिन्न योजनाओं के अंतर्गत परामर्श और वित्तीय सहायता उपलब्ध कराती है। राष्ट्रीय अपराध रिकॉर्ड ब्यूरो (एनसीआरबी) अपने प्रकाशन भारत में अपराध में अपराध संबंधी सांख्यिकीय आंकड़े संकलित और प्रकाशित करता है। इसकी नवीतम प्रकाशित रिपोर्ट वर्ष 2022 के बारे में है। डिजिटल गिरफ्तारी धोखाधड़ी के बारे में विशिष्ट आंकड़े एनसीआरबी द्वारा अलग से नहीं रखे जाते।

मंत्री सारंग की पहल पर हुई खेल विभाग, फेडरेशन और एसोसिएशन की बैठक ‘खेलो एमपी गेम्स’ के जरिये उत्कृष्ट खिलाड़ी निखर कर आर्यें : सारंग

खेल विभाग, फेडरेशन और एसोसिएशन सामंजस्य से काम करें

भोपाल। खेल एवं युवा कल्याण मंत्री श्री विश्वास कैलाश सारंग ने कहा है कि “खेलो एमपी गेम्स” के जरिये उत्कृष्ट खिलाड़ी निखर कर आर्यें, इसके लिये खेल विभाग, फेडरेशन और एसोसिएशन एक साथ मिलकर आपसी सामंजस्य के साथ काम करें। मंत्री श्री सारंग ने यह बात उनकी पहल पर हुई बैठक में कही। तात्या टोप खेल स्टेडियम में आयोजित खेल विभाग, फेडरेशन और एसोसिएशन की बैठक में इस बात की सभी ने रजामंदी दी।

एसोसिएशन/फेडरेशन डे-टू-डे वकिंग में साथ मिलकर करें काम- मंत्री श्री सारंग ने कहा कि राज्य सरकार और एसोसिएशन/फेडरेशन खेल के उन्नयन और विस्तार के लिये काम कर रही है। हम सब एक ही प्लेटफार्म पर काम करेंगे, तो खेल प्रतिभाएँ निखर कर सामने आयेंगी। उन्होंने कहा कि खेल में जितना योगदान खेल विभाग का है, उतना ही योगदान फेडरेशन और एसोसिएशन का भी रहूँ है। विभाग के साथ एसोसिएशन/फेडरेशन डे-टू-डे वकिंग में साथ मिलकर काम करें।

खंडवा, छिंदवाड़ा समेत म.प्र.के सात जिलों में शुरू होगी हवाई सेवा

राज्य सरकार ने नागरिक उड्डयन मंत्रालय को भेजा प्रस्ताव

भोपाल। मध्य प्रदेश के उज्जैन, छिंदवाड़ा और सात अन्य जिलों में अब हवाई यात्रा शुरू की जाएगी। यह फ्लाइट्स रोजनल कनेक्टिविटी स्कीम ‘उड़ान’ के तहत उपलब्ध कराई जाएंगी। राज्य सरकार ने इसके लिए प्रस्ताव तैयार करके केंद्रीय नागरिक उड्डयन मंत्रालय को भेजा है। एयरपोर्ट अथॉरिटी ऑफ इंडिया (एएआई) इन शहरों के लिए फ्लाइट्स शुरू करने की मंजूरी देगी, जिनमें उज्जैन, छिंदवाड़ा, नीमच, शहडोल, शिवपुरी, और खंडवा शामिल हैं। दतिया के लिए पहले ही समझौता हो चुका है। स्वीकृति मिलते ही इन शहरों को भी हवाई सेवा से जोड़ दिया जाएगा।

दतिया और शिवपुरी के लिए एएआई के साथ समझौता- यह जानकारी मिली है कि दतिया हवाई पट्टी को रोजनल कनेक्टिविटी योजना ‘उड़ान’ के तहत शामिल किया गया है। इसके लिए राज्य सरकार ने भारतीय विमानपत्तन प्राधिकरण (एएआई) के साथ एक



एम्स भोपाल ने 3 वर्षीय बच्ची के मस्तिष्क में फंसी पेंसिल को सफलतापूर्वक निकाला, बचाई आँख



भोपाल। एम्स भोपाल के कार्यपालक निदेशक प्रो. (डॉ.) अजय सिंह के नेतृत्व में एक उत्कृष्ट उदाहरण है। नेत्र रोग, न्यूरोसर्जरी और ट्रॉमा विभागों के बीच त्वरित सहयोग ने बच्ची की आँख बचाने में महत्वपूर्ण भूमिका निभाई। यह एम्स भोपाल की प्रतिबद्धता को दर्शाता है कि हम आपातकालीन स्थितियों में समय पर और विश्वस्तरीय देखभाल प्रदान करते हैं। नेत्र रोग विभाग की एडिशनल प्रोफेसर डॉ. प्रीति सिंह ने सर्जिकल टीम का नेतृत्व किया, जिसमें न्यूरोसर्जरी से डॉ. आदेश श्रीवास्तव और डॉ. राकेश, ट्रॉमा आपातकालीन से डॉ. भूपेक्षी और डॉ. अंशु शामिल थे। एम्स भोपाल के नेत्र रोग विभाग की आपातकालीन टीम ने सर्जरी के लिए सभी आवश्यक तैयारियों को शीघ्रता से पूरा किया। बच्ची के माता-पिता ने एम्स भोपाल और चिकित्सा टीम का आभार व्यक्त किया, जिन्होंने उनकी बेटी को तुरंत दर्द और तनाव से राहत दी। यह सफलता एम्स भोपाल की आपातकालीन ट्रॉमा मामलों के प्रबंधन में उत्कृष्टता को दर्शाती है, और यह बहुविभागीय दृष्टिकोण के महत्व को रेखांकित करती है।

प्रो. सिंह ने टीम की सराहना करते हुए कहा- यह सफल सर्जरी

हमारी बहुविभागीय टीम की कौशल और समर्पण का एक उत्कृष्ट उदाहरण है। नेत्र रोग, न्यूरोसर्जरी और ट्रॉमा विभागों के बीच त्वरित सहयोग ने बच्ची की आँख बचाने में महत्वपूर्ण भूमिका निभाई। यह एम्स भोपाल की प्रतिबद्धता को दर्शाता है कि हम आपातकालीन स्थितियों में समय पर और विश्वस्तरीय देखभाल प्रदान करते हैं। नेत्र रोग विभाग की एडिशनल प्रोफेसर डॉ. प्रीति सिंह ने सर्जिकल टीम का नेतृत्व किया, जिसमें न्यूरोसर्जरी से डॉ. आदेश श्रीवास्तव और डॉ. राकेश, ट्रॉमा आपातकालीन से डॉ. भूपेक्षी और डॉ. अंशु शामिल थे। एम्स भोपाल के नेत्र रोग विभाग की आपातकालीन टीम ने सर्जरी के लिए सभी आवश्यक तैयारियों को शीघ्रता से पूरा किया। बच्ची के माता-पिता ने एम्स भोपाल और चिकित्सा टीम का आभार व्यक्त किया, जिन्होंने उनकी बेटी को तुरंत दर्द और तनाव से राहत दी। यह सफलता एम्स भोपाल की आपातकालीन ट्रॉमा मामलों के प्रबंधन में उत्कृष्टता को दर्शाती है, और यह बहुविभागीय दृष्टिकोण के महत्व को रेखांकित करती है।

नपा ने सुलभ काम्लेक्स जाने का रास्ता बचा

प्रशासन सहित विधायक को खबर नहीं..!

नर्मदापुरम- संजीव डे राय। नगरपालिका ने सांड-गांठ करते हुए इतवार बाजार में नजूल भूमि जिसमें सुलभ काम्लेक्स जाने का रास्ता था, प्रस्ताव पारित कर उच्चतम आफर दर्शाते हुए रास्ते ही बेंच डाला..! सीएमएचओ को पत्र लिखकर जिसे उसने खुद खुलवाया था..? दस लाख पच्चीस हजार में बेचें गये रास्ते के माफसे में आप पार्टी आरटीआई विंग जिलाध्यक्ष सीताशरण पाण्डेय ने नगरपालिका को कटघरे में खड़ा कर दिया, उन्होंने सभागायुक्त सहित कलेक्टर, पुलिस अधीक्षक और कोतवाली को उचित कार्रवाई करने हेतु शिकायती पत्र लिखा है। शिवाजी मार्केट की 40 और 41 नंबर दूकान के मध्य जिला अस्पताल बाउंड्री वॉल के भीतर सुलभ काम्लेक्स जाने वाले मार्ग को उच्चतम आफर के तहत बेचें की जरूरत क्या थी..? ऐसे में सवाल यह भी उठता है कि नगरपालिका हफ्तक विधायक

के जेहन में नहीं जबकि नगरपालिका में उनका प्रतिनिधि मौजूद है। नपा में राजस्व सभापति रहे अजय रतलानी ने मुख्य नगरपालिका अधिकारी को नपा की दुकान के बीच रिक पड़ी हुई इस भूमि को अनुपयोगी बताते हुए 51/2019 में नपा राजस्व में वृद्धि के लिए उसे नीलम करने को लिखा था। इसे लेकर सात मार्च 2019 को बाकायदा नोटशटी लिखी गई। फिर 23/12/2019 में दीपक नवलानी और पवन हेमनानी के बीच उच्चतम आफर स्वीकृति के लिए इसे विचारार्थ प्रस्तुत किया गया और 20/5/2023 में यह गति पर आ गया 11/7/2023 में नपाध्यक्ष ने सील सिक्के के साथ पवन हेमनानी उच्चतम आफर स्वीकार कर अपना निर्णय लेते हुए आधी राशि तीन दिन में जमा करने और नपा के अनुमोदित नक्शे के अनुसार निर्माण कार्य तीन महीने में पूर्ण करने अनुमति दे दी।

गेम्स में भागीदारी के लिये फेडरेशन और एसोसिएशन के माध्यम से आयोजित कैम्प में ट्रेड होकर खेलें। इससे टॉयल की प्रक्रिया की जानकारी भी सभी तक पहुँचेंगी। चयन प्रक्रिया पूर्ण रूप से पारदर्शी रहेगी और योग्य एवं उत्कृष्ट खिलाड़ी राज्य को मिलेंगे।

जिला खेल अधिकारी के साथ मिलकर बनेगी कमेटी- मंत्री श्री सारंग ने कहा कि यह प्रक्रिया 2 साल प्रायोगिक तौर पर ली जा रही है। अगर इसके बाद कहीं कोई दिक्कत आती है, तो इसे ड्रॉप भी किया जा सकता है। उन्होंने चयन कमेटी में जिला खेल अधिकारी सहित एसोसिएशन एवं फेडरेशन के सदस्यों को एक साथ काम करने और रूपरेखा बनाकर एसओपी तैयार करने की भी कहा। कमेटी 5-7 दिन में फायनल रूप लेकर प्रस्तुत करेगी। साथ ही उन्होंने कहा कि चयन प्रक्रिया इस प्रकार हो कि देश के अन्य राज्य भी इसे एडॉप्ट करें। मंत्री श्री सारंग ने कहा? कि चयन प्रक्रिया पारदर्शी हो। खेल सुविधाएँ सरकार देगी, उत्कृष्ट खिलाड़ी आप तैयार करें और जीत सुनिश्चित करें। हम सब मिलकर एक साथ उत्कृष्ट खिलाड़ियों का चयन करें, जिससे प्रदेश और देश का नाम रोशन हो।

एम्स भोपाल में क्रॉनिक थ्रॉम्बोएम्बोलिक पल्मोनरी हाइपरटेंशन का सफल इलाज

27 वर्षीय मरीज को दिया जीवनदान

भोपाल। एम्स भोपाल के कार्यपालक निदेशक प्रो. (डॉ.) अजय सिंह के नेतृत्व में संस्थान ने 27 वर्षीय मरीज की जटिल क्रोनिक थ्रॉम्बोएम्बॉलिक पल्मोनरी हाइपरटेंशन (सीटीईपीएच) का सफलतापूर्वक इलाज करके एक महत्वपूर्ण उपलब्धि हासिल की है। यह उपलब्धि एम्स भोपाल को राज्य का एकमात्र ऐसा सरकारी अस्पताल बनाती है जो इस प्रकार की जटिल सर्जरी करने में सक्षम है। मरीज को अचानक सांस लेने में तकलीफ और छाती की शिकायत हुई थी, जिसके बाद उन्होंने स्थानीय अस्पताल में इलाज करवाया। हालांकि इलाज के बाद भी उनकी हालत में सुधार नहीं हुआ, इसलिए उन्हें एम्स भोपाल भेजा गया। यहाँ जांच में क्रोनिक थ्रॉम्बोएम्बॉलिक पल्मोनरी हाइपरटेंशन (सीटीईपीएच) पाया गया। सीटीईपीएच एक दुर्लभ और



गंभीर स्थिति है जिसमें समय के साथ फेफड़ों में बनने वाले रक्त के थक्के, फेफड़ों में उच्च रक्तचाप का कारण बनते हैं। इससे हृदय पर दबाव पड़ता है, जिससे रक्त को कुशलतापूर्वक पंप करने की उसकी क्षमता प्रभावित होती है। अगर इलाज नहीं किया जाए, तो सीटीईपीएच हृदय के फेल होने जैसे गंभीर जटिलताओं का कारण बन सकता है।

प्रो. सिंह ने इस उपलब्धि के महत्व को रेखांकित करते हुए कहा- यह सफल सर्जरी हमारी टीम की समर्पण और उन्नत हृदय देखभाल विशेषज्ञता का प्रमाण है। एम्स भोपाल, मध्य प्रदेश का एकमात्र सरकारी अस्पताल है जहाँ एक्स्ट्राकोर्पोरियल मेम्ब्रेन ऑक्सीजनेशन (एकमो) की सुविधा उपलब्ध है। ऐसी जटिल सर्जरी में एकमो का उपयोग, अत्याधुनिक चिकित्सा तकनीकों को अपनाने की हमारी प्रतिबद्धता को दर्शाता है। सर्जरी के दौरान मरीज का रक्त प्रवाह पूरी तरह से रोक दिया गया ताकि सही तरीके से सर्जरी की जा सके। सर्जरी के बाद मरीज को फेफड़ों और हृदय को सहारा देने के लिए एकमो पर रखा गया। एकमो एक ऐसी तकनीक है जो फेफड़ों और हृदय की कार्यक्षमता को बाहर से संचालित करती है और जटिल सर्जरी के बाद अंगों को आराम देती है। यह ऑपरेशन कार्डियोथोरेसिक सर्जरी विभाग के प्रमुख डॉ. योगेश निवारिया की देखरेख में किया गया। सर्जिकल टीम में डॉ. एम किशन, डॉ. सुरेंद्र यादव, डॉ. राहुल शर्मा, डॉ. विक्रम वट्टी और डॉ. आदित्य सिरोही शामिल थे। एनेस्थीसिया टीम से सुश्री पूजा सिंह और परप्यूजनिस्ट श्री वेदांत इनामदार और सुश्री सुष्मा सिंह इस सर्जरी का हिस्सा थीं। यह सफल सर्जरी एम्स भोपाल को उन्नत हृदय देखभाल के क्षेत्र में उत्कृष्टता का केंद्र और जटिल हृदय रोगों के मरीजों को नई उम्मीद प्रदान करती है।

बुधनी की जनता ने मताधिकार के माध्यम से ऐतिहासिक संदेश दिया : जीतू पटवारी

मतदाताओं का आभार व्यक्त करने बुधनी पहुंचे जीतू पटवारी

भोपाल। प्रदेश कांग्रेस अध्यक्ष श्री जीतू पटवारी आज सीहोर जिले की बुधनी विधानसभा क्षेत्र के विभिन्न ग्रामीण अंचलों में पहुंचे, जहां उन्होंने हाल ही में संपन्न हुए बुधनी विधानसभा उपचुनाव में आये परिणामों और बुधनी की जनता द्वारा अपने मताधिकार का उपयोग कर कांग्रेस को जीत के करीब पहुंचाने में निर्णायक भूमिका निभाकर ऐतिहासिक संदेश



देने पर मतदाताओं का आभार व्यक्त किया।

श्री पटवारी बुधनी के छापरी ग्राम में राजेश जाट के यहां शोक संवेदना व्यक्त करने पहुंचे। तत्पश्चात वे भेरूदा पहुंचे जहां सुदामा पैसेल गार्डन में भेरूदा, लाड़कुई, गोपालपुर ब्लाक के कांग्रेस कार्यकर्ताओं और नागरिकों द्वारा कांग्रेस के पक्ष में मताधिकार का उपयोग कर ऐतिहासिक संदेश देने पर उनका आभार व्यक्त किया।

श्री पटवारी ने बुधनी विधानसभा क्षेत्र के रेहटी, बुधनी, शाहगंज और बकतरा में कांग्रेस कार्यकर्ताओं की बैठक की और ग्रामीणजनों से मुलाकात कर उनके प्रति आभार व्यक्त किया। उन्होंने इस दौरान कांग्रेसजनों और ग्रामीणों को संबोधित करते हुये कहा कि बुधनी की जनता ने मताधिकार के द्वारा एक ऐतिहासिक संदेश दिया है, बुधनी को अपनी जागीर समझने वालों को जमीन पर लाने का जो संकल्प लिया है, उससे प्रदेश ही नहीं देश भर में यह संदेश गया है कि भाजपा केवल झूठ परोसकर जनता को भ्रमित

समझौता जापान (एमओयू) किया है। इसी तरह, शिवपुरी हवाई अड्डे के विकास के लिए भी रोजनल कनेक्टिविटी स्कीम के तहत एएआई और मध्य प्रदेश सरकार के बीच अक्टूबर महीने में समझौते जापान पर हस्ताक्षर हो चुके हैं।

‘उड़ान योजना’ के तहत बढ़ेगी रोजनल कनेक्टिविटी- वर्तमान में, भारत सरकार की रोजनल कनेक्टिविटी योजना के तहत ग्वालियर से बंगलुरु, कोलकाता, जम्मू और हैदराबाद के रूटों पर विमान सेवाएं संचालित की जा रही हैं। इसके अलावा, बिलासपुर रूट पर भी हवाई सेवा उपलब्ध है। राज्य सरकार देश के अन्य शहरों को भी वायुसेवा से जोड़ने के लिए निरंतर प्रयास कर रही है।

औद्योगिक गतिविधियों और रोजगार को मिलेगा बढ़ावा- प्रदेश के नागरिकों को सस्ती विमान सेवाएं प्रदान करने के उद्देश्य से रोजनल कनेक्टिविटी स्कीम शुरू की गई है। इस योजना से प्रदेश में पर्यटन, औद्योगिक गतिविधियों और रोजगार को बढ़ावा मिलेगा। योजना के तहत, इच्छुक निजी विमानन कंपनियों को 20 प्रतिशत राशि वाइबिलिटी गैप फंडिंग के रूप में दी जाएगी।

बीएमएचआरसी में आई बैंक और नेत्र प्रत्यारोपण की मंजूरी मिली, जल्द शुरू होगी सुविधा

भोपाल। भोपाल स्मारक अस्पताल एवं अनुसंधान केंद्र (बीएमएचआरसी) में भी अब जल्द ही आईबैंक (नेत्रकोष) और नेत्र प्रत्यारोपण की सुविधा उपलब्ध होगी। अस्पताल को आईबैंक शुरू करने और कार्निया ट्रांसप्लांट की मंजूरी प्राप्त हो गई है। इसके साथ ही एम्स और हमीदिया अस्पताल के बाद बीएमएचआरसी भोपाल का तीसरा शासकीय अस्पताल बन गया है, जहां आईबैंक और नेत्र प्रत्यारोपण की सुविधा उपलब्ध होगी।

बीएमएचआरसी की प्रभारी निदेशक डॉ. मनीषा श्रीवास्तव ने इस उपलब्धि पर प्रसन्नता व्यक्त करते हुए कहा, यह हमारे अस्पताल और भोपाल के नागरिकों के लिए एक महत्वपूर्ण कदम है। नेत्रदान और कार्निया प्रत्यारोपण के माध्यम से, हम मरीजों के जीवन में आशा की एक नई रोशनी लेकर आएंगे। यह न केवल दृष्टिहीन मरीजों के लिए उपयोगी है, बल्कि समाज में नेत्रदान के प्रति जागरूकता बढ़ाने का एक अवसर भी है। बीएमएचआरसी शीघ्र ही नेत्रदान और प्रत्यारोपण को लेकर एक व्यापक जागरूकता अभियान शुरू करने की योजना बना रहा है। इस अभियान के तहत समाज में नेत्रदान के महत्व को उजागर करने के लिए सेमिनार, वर्कशॉप और अन्य गतिविधियां आयोजित की जाएंगी। इसके साथ ही हम अपने विशेषज्ञ डॉक्टरों की टीम के साथ मिलकर यह सुनिश्चित करेंगे कि मरीजों को सर्वश्रेष्ठ सेवाएं प्रदान की जाएं।

बीएमएचआरसी के नेत्र रोग विभाग की विभागाध्यक्ष डॉ हेमलता यादव ने कहा कि नेत्रदान करने वाले लोगों की लिस्ट तैयार करने का काम शुरू किया जा रहा है। हमने आईबैंक के लिए अलग फोन नंबर 0755-2920132 भी शुरू किया है। नेत्रदान के इच्छुक व्यक्ति इस नंबर पर संपर्क कर जानकारी प्राप्त कर सकते हैं। इसके अलावा हम अस्पताल में आने वाले मरीजों व उनके परिजनों को जागरूक करने के लिए मुहिम चलाएंगे। हमारे पास जरूरतमंद दृष्टिहीन मरीजों की एक सूची पहले से तैयार है। कोई भी जरूरतमंद दृष्टिहीन बीएमएचआरसी के नेत्र रोग विभाग में आकर अपनी जांच करवा सकते हैं और अपना नाम दर्ज करा सकते हैं।

आई बैंक का महत्व

डॉ मनीषा श्रीवास्तव ने बताया कि एक नेत्रदाता के नेत्रदान से दो दृष्टिहीन व्यक्तियों की दृष्टि वापस लाई जा सकती है। आईबैंक और कार्निया ट्रांसप्लांट सेंटर दृष्टिहीन व्यक्तियों के जीवन में नई रोशनी लाने में महत्वपूर्ण भूमिका निभाते हैं। आईबैंक नेत्रदान के माध्यम से प्राप्त कार्निया को सुरक्षित रखते और इसे प्रत्यारोपण के लिए तैयार करने का कार्य करता है। कार्निया ट्रांसप्लांट दृष्टिहीन व्यक्तियों को उनकी खोई हुई दृष्टि वापस देने में सहायक है। यह सुविधा उन मरीजों के लिए वरदान है जो किसी दुर्घटना, संक्रमण या बीमारी के कारण दृष्टिहीन हो गए हैं।

करती है, खोखले वादे कर गुमराह करती है। केवल वोट की राजनीति करती है। लेकिन जनहित के मुद्दों और जनता की समस्याओं से भाजपा को कोई सरोकार नहीं है। श्री पटवारी ने कहा कि 20 साल तक मुख्यमंत्री रहे शिवराज सिंह चौहान ने बुधनी में केवल झूठ, फरेब और धोखे की राजनीति की है। खुद को किसान का बेटा बताने वाले

शिवराजसिंह ने किसानों के लिए कोई काम नहीं किया और अब देश में कृषि मंत्री बनने के बाद भी किसानों को केवल ठगने का काम कर रहे हैं। श्री पटवारी ने कहा कि भाजपा विधानसभा के आम चुनाव में अपने संकल्प पत्र में मोदी गारंटी के नाम पर महिलाओं को 3000 रु., किसानों को 3100 रु. धान का और 2700 रु. गेहूं का आभार मूल्य देने, 450 रु. में सिस सिलेण्डर और युवाओं को रोजगार देने का वादा कर सता में आयी, लेकिन चुनाव होने के बाद भाजपा ने शिवराजसिंह चौहान से ही मुख्यमंत्री की कुर्सी छीन ली और पच्ची निकालकर मोहन यादव को मुख्यमंत्री बना दिया, जिससे बुधनी की जनता को उम्मीदों पर पानी फिर गया।

श्री पटवारी ने बुधनी की जागृक जनता- जनार्दन के प्रति आभार व्यक्त करते हुये कहा कि यहां के मतदाताओं ने जो ऐतिहासिक संदेश दिया है, बुधनी को जागीर समझने वालों को जमीन पर लाने का सबक वहां की जनता ने सिखा दिया है।

म.प्र.में एक लाख पदों पर भर्तियां शुरू

ऊर्जा विभाग में 2573 वैकेंसी के लिए 24 दिसंबर से आवेदन ; शिक्षा विभाग में 35,357 पोस्ट



पशुपालन एवं डेयरी मंत्री लखन पटेल ने कुकुट विकास निगम के सभागृह में विभाग की समीक्षा बैठक की।

भोपाल में स्ट्रीट डॉग्स की 1293 शिकायतें पेंडिंग मेयर बोलीं- गार्डन की 72 शिकायत पेंडिंग, ऐसा 2 साल में कभी नहीं हुआ

भोपाल (नप्र)। भोपाल में महापौर हेलपलाइन में सबसे ज्यादा शिकायतें स्ट्रीट डॉग्स की है। कुल 1293 शिकायतें पेंडिंग हैं। स्ट्रीट लाइट के मामले भी ज्यादा हैं। इन शिकायतों को लेकर मंगलवार को महापौर मालती राय ने समीक्षा की। उन्होंने कॉल करके शिकायतकर्ता से पूछा कि आपने शिकायत की थी, क्या वो दूर हो गई?



शहर में स्ट्रीट डॉग्स के शिकार के मामले हर रोज आ रहे हैं। पिछली दो घटनाओं ने झकझोर दिया। 7 दिन पहले नवजात का सिर मिला था। जिसका धड़ कुत्ते खा गए थे। यह मामला शाहजहानाबाद थाना इलाके की वाजपेयी नगर झुग्गी बस्ती का है। गोविंदपुरा में दो दिन पहले 5 कुत्तों ने दोपहिया सवार फ्रिंटिय प्रेस व्यवसायी कृष्ण रंजन शर्मा पर हमला कर दिया था। इन घटनाओं के बीच स्ट्रीट डॉग्स की बढ़ती शिकायतें चिंता पैदा कर रही है।

उद्यान शाखा के प्रभारी से कॉल करके चर्चा की
स्वच्छता मिशन और उद्यान शाखा के प्रभारी देवेंद्र सिंह चौहान को कॉल करके पूछा कि गार्डन की 72 शिकायतें पेंडिंग हैं। 2 साल में इतनी शिकायत कभी नहीं हुई। इस पर चौहान ने भी ताज्जुब जताया और मामलों को दिखवाने की बात कही। स्वास्थ्य यानी, साफ-सफाई की 71 शिकायतों को लेकर भी मेयर राय ने बात की।

रिटायर्ड फौजी ने पत्नी को गोली मारी, किया सुसाइड मुरेना में दोनों बेटों पर भी तानी पिस्टल, धक्का देकर भागे बच्चे

मुरेना (नप्र)। मुरेना में रिटायर्ड फौजी ने पत्नी की गोली मारकर हत्या कर दी। फिर दोनों बेटों पर पिस्टल तानी। दोनों बच्चे उसे धक्का देकर भाग निकले। इसके बाद फौजी ने गोली मारकर आत्महत्या कर ली। घटना शहर के विक्रम नगर में मंगलवार तड़के करीब 4 बजे की है। पुलिस और फोरेंसिक साइंस लैबोरेटरी की टीम मामले की जांच कर रही है।



पुलिस के मुताबिक, देवेंद्र पिता बलबीर सिंह (45) विक्रम नगर में अपनी पत्नी माधुरी (43), दो बेटों- सौरभ (15) और गौरव (17) के साथ रहते थे। मंगलवार तड़के देवेंद्र की किसी बात को लेकर पत्नी से झगड़ाई हुई। इसके बाद उन्होंने लाइसेंसी पिस्टल से पत्नी को गोली मार दी।

पिस्टल की नौक पर बेटों को जगाया- सीएसपी विजय भदौरिया ने कहा, प्रारंभिक जांच में पता चला है कि देवेंद्र, माधुरी और दोनों बच्चों के साथ कमरे में सोए थे। सुबह उन्होंने पिस्टल की नौक पर बेटों को जगाया। बच्चों ने मां को अचेत देखा। उन्होंने पिता को धक्का दिया और वहां से भाग गए। इसके बाद एक और गोली चलने की आवाज आई। बच्चे वापस कमरे में आए तो पिता को जमीन पर पड़ा देखा। बच्चों ने बताया कि पिता नौक की गोलियों का प्रयोग करते थे। गोलियों की जांच भी कराई जा रही है। देवेंद्र सिंह ने पहले पत्नी की गोली मारकर हत्या की, फिर सुसाइड कर लिया।

हमीदिया अस्पताल के वार्ड बॉय-टेक्नीशियन हड़ताल पर

तीन महीने से सैलरी नहीं मिलने के विरोध में 500 कर्मचारी दे रहे धरना

भोपाल (नप्र)। भोपाल के हमीदिया अस्पताल में कार्यरत कर्मचारियों को 3 महीने से सैलरी नहीं मिली है। इसके विरोध में 500 से अधिक वार्ड बॉय और टेक्नीशियन मंगलवार से हड़ताल पर हैं। सुबह 7 बजे से सभी कर्मचारी अस्पताल के सामने धरने पर बैठे हैं। बता दें, हमीदिया अस्पताल में रोज 2500 से अधिक की ओपीडी रहती है। वहीं, 60 से अधिक ऑपरेशन होते हैं।

हमीदिया अस्पताल के 500 आउट सोर्स कर्मचारी सुबह से धरने पर बैठे - कर्मचारियों का कहना है कि दिवाली के समय तीन महीने का वेतन बड़ी मुश्किल से दिया था। अब फिर दो माह का वेतन रोक लिया है। जिससे आर्थिक संकट गहरा गया है। महंगाई के इस दौर में वैसे भी 8 हजार रुपए महीना मानदेय दिया जा रहा है। इसमें भुगतान में देरी हो रही है।वहीं, दूसरी तरफ हमीदिया अस्पताल के अधीक्षक सुनील



टंडन ने बताया कि हड़ताल जैसी कोई बात हमारे सामने नहीं आई है।

इसलिए नहीं मिल पा रही है सैलरी- गांधी मेडिकल कॉलेज (जीएमसी) ने एजाइल कंपनी को पिछले तीन महीने से पेमेंट नहीं किया है। इसके चलते कंपनी ने कर्मचारियों की सैलरी रोक दी। कंपनी की 15 करोड़ से अधिक की रकम जीएमसी पर बकाया होने की बात सामने

आई है। दो महीने जब कर्मचारियों ने हड़ताल की थी, तब कंपनी को 1 करोड़ रुपए दिए गए। जिसके बाद कर्मचारियों की सैलरी जारी की गई। हालांकि, उसमें दिवाली बोनस नहीं था। इससे पहले इन कर्मचारियों ने तीन से चार बार कंपनी को पत्र लिखकर शिकायत की थी। पत्र के जवाब में कंपनी ने सिर्फ आश्वासन दिया था।

टाइगर मूवमेंट एरिया में स्ट्रीट लाइट चालू, खतरा बढ़ा

एक्सपर्ट बोले- बाघ और इंसानों का आमना-सामना होने का डर ; दो टाइगर घूम रहे



मिंडोरा-कलियासोत के आसपास दो बाघ

भोपाल के मिंडोरा से कलियासोत तक और आसपास इन दिनों दो एडल्ट बाघों का मूवमेंट बना हुआ है। इसे देखते हुए वन विभाग ने पेट्रोलिंग बढ़ा दी है और लगातार मुनादी (अनाउंसमेंट) कराई जा रही है कि जंगल तरफ कोई नहीं जाए। ग्रामीणों को सलाह दी जा रही है कि वे अपने मवेशियों को भी इस तरफ जाने न दें। मैदानी अमले का कहना है कि तकरीबन छई-छाई साल के दो नर बाघ अपनी मां की सुरक्षित टेरिटरी में ही कब्जा जमाए हुए हैं।

कोई दमदार बाघ आया, तो हो सकती है फाइंट

मैदानी अमले का कहना है कि वयस्क होने पर बाघ अपनी मां का इलाका छोड़ देते हैं, लेकिन ये बाघ मां की सुरक्षित टेरिटरी को छोड़कर नहीं जाना चाहते। यह चिंता का विषय है।

जबलपुर के घंसौर में घर में घुसकर महिला की हत्या

तीन बदमाशों ने किए धारदार हथियार से सात वार, सरपंच पर जमीन विवाद में मर्डर कराने का आरोप

जबलपुर (नप्र)। जबलपुर से करीब 45 किलोमीटर दूर शहपुरा थाना के ग्राम घंसौर में 45 वर्षीय महिला की घर में घुसकर हत्या कर दी गई। घटना के समय महिला अपनी छोटी बहू के साथ कमरे में सो रही थी। उसका बड़ा बेटा और बहू पास वाले कमरे में थे। उसी दौरान तीन अज्ञात बदमाश आए और महिला के सिर और गले पर धारदार हथियार से ताबड़तोड़ सात वार किए। महिला की मौके पर ही मौत हो गई।

इधर, वारदात की जानकारी मिलते ही शहपुरा थाना पुलिस एफएसएल और डॉग स्क्यायड के साथ मौके पर पहुंची और

अज्ञात हत्यारों की तलाश शुरू कर दी है। महिला का नाम हीरा बाई है। महिला अपने दो बेटे-बहू और पति के साथ रहती थी। घटना के समय मृतका के पति मुन्ना लाल चौधरी जबलपुर गए हुए थे।मृतका के जेट घंसू चौधरी ने गांव के सरपंच छम्मन चौधरी पर हत्या करवाने का आरोप लगाया है।

जमीन विवाद में सरपंच पर हत्या करवाने का आरोप- मृतका के जेट घंसू चौधरी ने गांव के सरपंच पर हत्या करवाने का आरोप लगाया है। उन्होंने बताया कि बीते कुछ सालों से दुर्गेश पटेल और उमेश पटेल से विवाद चल रहा है।

इससे पहले भी दोनों कई बार उनके घर में आकर गाली-गलौज कर चुके हैं। दो साल पहले गांव के सरपंच ने मृतका की जमीन पर किसी और का मकान बनवा दिया था। आपत्ति लेने पर पूरे परिवार के साथ मारपीट की गई थी। तभी से सरपंच और हीराबाई के परिवार वालों का विवाद चले आ रहा था। हीराबाई पर पुलिस में दर्ज कराई गई शिकायत वापस लेने और राजीनामा करने का दबाव बनाया जा रहा था। एक माह पहले भी दुर्गेश पटेल से विवाद हुआ था। घंसू ने बताया कि देर रात गांव के छम्मन चौधरी, उसका लड़का, दुर्गेश पटेल और उसका भाई आए थे।

यह हैं कर्मचारियों की मांगें

- वेतन महीने की 1 तारीख से 8 तारीख तक मिलना चाहिए ।
- बचा हुआ बोनस नहीं मिला है, वो मिलना चाहिए और आगे से बोनस हमेशा टाइम से मिलना चाहिए।
- सरकारी छुट्टी मिले। डबल ड्यूटी का भुगतान मिले।
- सभी आउट सोर्स कर्मचारियों जॉइनिंग लेटर दिया जाए।
- सैलरी की मांग को लेकर अक्टूबर में भी हड़ताल की थी।
- सैलरी की मांग को लेकर अक्टूबर में भी हड़ताल की थी।
- जब तक मांग पूरी नहीं, हड़ताल जारी रहेगी
- वार्ड बॉय रज्जू लाल ने कहा कि 10 दिसंबर को हमीदिया अस्पताल के आउटसोर्स कर्मचारी हड़ताल पर रहेंगे। हमें दो महीने से सैलरी नहीं दी गई है। तीसरा महीना भी शुरू हो गया है। जिससे हम सभी कर्मचारी काफी परेशान हैं।
- सैलरी नहीं मिलने से हम अपने बच्चों का सही से पालन-पोषण नहीं कर पा रहे हैं। हमारे वार्ड बॉय, ओटी टेक्नीशियन एवं ऑपरेटर सभी लोग कम से कम 500-600 की संख्या में 10 दिसंबर को हड़ताल करेंगे। जब राक हमारी मांग पूरी नहीं होगी। तब तक हड़ताल खत्म नहीं करेंगे।

35 विभागों में खाली हैं पद

सरकार को अब तक जिन विभागों में पद रिक्त होने की जानकारी मिली है। उसमें 53 में से कुल 35 विभाग सामने आए हैं। ये विभाग ऐसे हैं। जहां आउटसोर्स या सविदा के पद से भर्ती करने के बजाय सीधी भर्ती से पद रिक्त पाए गए हैं। इसके अलावा दूसरे विभागों के प्रस्ताव आने के साथ भर्ती के लिए प्रस्ताव भेजने का काम शुरू कर दिया गया है।

3675 पदों पर चल रही है भर्ती प्रक्रिया, 18388 पदों पर भर्ती के प्रस्ताव

राज्य सरकार द्वारा जुटाई गई विभागवार जानकारी में यह बात सामने आई है कि वर्तमान में 3,675 पदों पर भर्ती प्रक्रिया चालू है। इसके लिए कर्मचारी चयन मंडल और मध्य प्रदेश लोक सेवा आयोग (एमपीपीएससी) को जानकारी भेजी गई है। अलग-अलग विभागों ने 18,388 पदों पर भर्ती के प्रस्ताव भी भेजे हैं, जिनमें बैकलॉग और सीधी भर्ती के पद शामिल हैं। अधिकारियों के मुताबिक, सरकार ने इन पदों पर भर्ती के लिए संबंधित विभागों को यह निर्देश दिए हैं कि वे सामान्य प्रशासन विभाग के पोर्टल पर डेटा अपलोड करने के साथ एमपीपीएससी और कर्मचारी चयन मंडल को भर्ती प्रक्रिया शुरू करने के लिए विभागीय तौर पर निर्देश जारी करें।

राजगढ़ में चोरों को पकड़ने पहुंची 3 राज्यों की पुलिस पर हमला ,8 पुलिसकर्मी घायल

पुलिस पर हुआ पथराव, राजस्थान-हरियाणा में लाखों की चोरी का केस

राजगढ़ (नप्र)। राजस्थान व हरियाणा में पिछले दिनों चोरी की वारदातों का अंजाम देने वाले आधा दर्जन आरोपितों को पकड़ने के लिए राजस्थान, हरियाणा व राजगढ़ जिले की पुलिस ने बोझा थाने के गांव गुलखेड़ी में दबिश दी। दबिश के दौरान ग्रामीणों ने पुलिस पर पथराव कर दिया। जिसमें अजमेर व राजगढ़ जिले के 8 पुलिसकर्मी घायल हो गए। घटना के बाद पुलिस ने 41 नामजद लोगों के खिलाफ एफआइआर दर्ज की है।

राजस्थान-हरियाणा में लाखों रुपये की चोरी- पुलिस के मुताबिक बोझा थाने के गुलखेड़ी गांव के आधा दर्जन बदमाशों ने नवंबर के अंतिम सप्ताह व दिसंबर के प्रथम सप्ताह में राजस्थान के जयपुर, अजमेर, भिलवाड़ा व हरियाणा के भिवानी थाना क्षेत्रों में चोरी की वारदातों को अंजाम दिया था। बदमाशों ने लाखों रुपये की चोरी की थी। संबंधित थानों में आरोपितों के खिलाफ प्रकरण दर्ज किए गए थे।

चोरों को पकड़ने राजगढ़ पहुंची थी पुलिस- इसके बाद अजमेर, जयपुर, भिलवाड़ा व भिवानी जिले की पुलिस राजगढ़ जिले में पहुंची थी। जहां से राजगढ़ जिले की पुलिस के साथ मिलकर मंगलवार सुबह बदमाशों को पकड़ने के लिए गुलखेड़ी गांव में दबिश दी।

दबिश की भनक लगने के साथ ही ग्रामीणों ने पुलिस पर जमकर पथराव कर दिया। पथराव के दौरान टीआई सहित 8 पुलिसकर्मी घायल हो गए। पुलिसकर्मियों के घायल होने के साथ ही दबिश देने गई पुलिस को वापस लौटना पड़ा।

8 पुलिसकर्मी हुए घायल- पथराव में जो पुलिसकर्मी घायल हुए हैं



उनमें अजमेर सिटी थाने के प्रधान आरक्षक रामनिवास व एसएसआई भीमसिंह, करनवास थाना प्रभारी रमेश जाट, पंचोर थाने के सैनिक मदनलाल, करवास थाने की गायत्री, बोझा थाने की आरक्षक पूजा, पंचोर थाने के अक्षय रघुवंशी, अजमेर, जयपुर, आरक्षक प्रदीप बोझा घायल हो गए।

40 लाख से अधिक की चोरी की थी- बोझा पुलिस से मिली जानकारी के मुताबिक बदमाशों ने अजमेर, जयपुर, भिलवाड़ा व भिवानी थाना क्षेत्रों में नवंबर के अंतिम सप्ताह से लेकर दिसंबर के प्रथम सप्ताह में 40 लाख से अधिक की चोरी की घटनाओं को अंजाम दिया गया था।नवंबर के बदमाशों ने संबंधित थाना क्षेत्रों में पहुंचकर चोरियां की थीं।

अलग-अलग थाना क्षेत्रों में चोरियां करने के कारण संबंधित थाना क्षेत्रों में पुलिस ने नकुल, कोईरू वराजू नामक युवकों सहित आधा दर्जन लोगों पर प्रकरण दर्ज किए थे। उन्हीं की तलाश के

लिए पुलिस मंगलवार को गांव पहुंची थी।

कहां कितने की चोरी को दिया था अंजाम

- भिवानी थाना क्षेत्र में नवंबर के अंतिम सप्ताह में 6 लाख की चोरी की
- राजस्थान के भिलवाड़ा थाना क्षेत्र में 25 नवंबर को 10 लाख की चोरी की घटना को अंजाम दिया।
- राजस्थान के अजमेर सिटी थाना क्षेत्र में 28 नवंबर को 7 लाख की चोरी की घटना को अंजाम दिया।
- राजस्थान के अजमेर सिटी थाना क्षेत्र में 02 दिसंबर को 3.50 लाख की चोरी की घटना को अंजाम दिया।
- राजस्थान के जयपुर थाना-2 क्षेत्र में 27 नवंबर व 2 दिसंबर को 14 लाख की चोरी को अंजाम दिया।

दुष्कर्म से जन्मे बच्चे को अपनाने के लिए तैयार नहीं थे माता-पिता 100 रुपए के स्टाम्प पर बेचा

17 साल की नाबालिग रेप के बाद हुई थी प्रेगनेंट

सागर (नप्र)। केंट थाना क्षेत्र में दुष्कर्म पीड़िता की डिलीवरी के बाद हुए नवजात को नाबालिग के माता-पिता ने दूसरे को दे दिया। इसके पहले कि वह नवजात को अपने साथ ले जाते, पुलिस ने प्रसूता और बच्चे को अपनी कस्टडी में ले लिया और उसे बालिका गृह में भेज दिया है।

नाबालिग के माता-पिता ने एक शपथ पत्र लिखवाकर असंवैधानिक तरीके से गोदनामा तैयार करवा लिया। इस मामले में बाल अधिकार संरक्षण आयोग ने एसपी को पत्र लिखकर पूरे मामले की जांच के आदेश दिए हैं। अस्पताल में प्रसव के बाद ही नाबालिग के स्वजन बच्चे को रखने के लिए तैयार नहीं थे। हॉस्पिटल में पुलिस की उपस्थिति में ही नाबालिग के स्वजन बच्चे को किसी दूसरे को देने की बात कहने लगे थे। इसी पर बाल कल्याण समिति के सदस्यों को संदेह होने के बाद मां और बच्चे पर नजर बनाए हुए थे। इसके बाद पुलिस को पीड़िता के स्वजन द्वारा बच्चे को गोद देने की सूचना मिली, जिसके बाद वह सक्रिय हुई।

बच्चे को गैर-कानूनी तौर पर बेचने की आशंका- मामले में नाबालिग की माता द्वारा बच्चे को बेचने का भी संदेह जताया जा रहा है। दो दिन पहले केंट थाना को भी सूचना मिली कि नवजात को फर्जी व अवैधानिक प्रक्रिया के तहत दूसरे को बालिका गृह में रखवा दिया।

इसके बाद पुलिस ने बाल कल्याण समिति को सूचना दी और उनकी उपस्थिति में नाबालिग के घर जाकर उसे और नवजात को अपनी अभिरक्षा में लेकर उसे बालिका गृह में रखवा दिया।

प्र. बाल अधिकार संरक्षण आयोग

अध्यक्ष रविंद्र मोरे ने सागर एसपी विकास शाहवाल को पत्र लिखकर नाबालिग से जन्मे नवजात शिशु को दूसरे को गोद देने के मामले की जांच के आदेश दिए हैं।

26 नवंबर को हुई थी डिलीवरी- 26 नवंबर की रात कोतवाली थाना क्षेत्र की निजी हॉस्पिटल में 17 साल की नाबालिग गर्भवती का प्रसव करने का मामला सामने आने के बाद दूसरे दिन जिला बाल कल्याण समिति द्वारा हॉस्पिटल में जाकर प्रसूता और उसके नवजात बच्चे की तलाश कर पुलिस को पूरा मामला सौंपा गया था।

इसी दिन प्रसूता और उसके नवजात को डफरिन शिफ्ट कर नाबालिग के बयान के आधार पर केंट पुलिस ने सदर निवासी युवक पर दुष्कर्म का मामला कायम किया और उसे गिरफ्तार कर लिया था। वहीं डफरिन में भर्ती प्रसूता नवजात को वहां से डिस्चार्ज कर दिया गया। जहां से प्रसूता और नवजात को उसके माता-पिता अपने घर लेकर आ गए।

बच्चा गोद लेने की यह प्रक्रिया- भारत में बच्चा गोद लेने की कानूनी प्रक्रिया हिंदू दत्तक और भरण पोषण अधिनियम 1956 और किशोर न्याय (बच्चों की देखरेख और संरक्षण) अधिनियम 2015 के तहत पूरी की जाती है। महिला एवं बाल विकास मंत्रालय के अधीन केंद्रीय दत्तक-ग्रहण संसाधन प्राधिकरण (अडाप्टन रिसोर्स अथॉरिटी) इस प्रक्रिया की देखरेख करता है। लेकिन इस प्रक्रिया को दरकिनार कर असंवैधानिक रूप से नोटरी सहित दोनों पक्षों ने महज सौ रुपये के स्टॉप पर इस प्रक्रिया को चंद घंटों में पूरा कर लिया।